

راولپنڈی-پاکستان
ستمبر ۲۰۱۱ء

قرآنی ترجمے کی آڑ میں
دین اللہ کی مادیت سازی

از

اورنگزیب یوسفزئی

aurangzaib.yousufzai@gmail.com

فہرست مشتملات

۳	صفحہ	اعترافِ حقیقت
9		موضوع کی تعیین
14		پس منظر
26		مادہ پرستی پر مبنی قرآنی تعبیرات
31		"آستانہ" کے مسلمہ عقائد
33		عقیدہ نمبر ۱- قرآن انسانی حقوق کی کتاب
41		عقیدہ نمبر ۲- قرآن فطرت کے اسرار / وحی الہی نہیں
50		عقیدہ نمبر ۳- قرآن حیات بعد المات کا ذکر نہیں کرتا
61		عقیدہ نمبر ۴- نبی صرف صفات کا نام / شخصیت نہیں
67		عقیدہ نمبر ۵- "الغیب" کا معنی "قدرت کے پیمانے"
70		عقیدہ نمبر ۶- قرآن میں "موت" کا ذکر
76		عقیدہ نمبر ۷- قرآن میں زنا کے معنی
79		عقیدہ نمبر ۸- قرآن کی رو سے تاریخ کی کوئی حقیقت نہیں
86		عقیدہ نمبر ۹- قرآن میں "محض" کے معنی
90		عقیدہ نمبر ۱۰- قرآن کا کوئی بیان ماورائے فہم نہیں ہو سکتا
95		اختتامیہ

اعترافِ حقیقت

کتاب ہذا کے عنوان سے جو پہلا تاثر قاری کے ذہن میں پیدا ہو گا وہ حیرت پر مبنی یہ سوال ہو گا: دین اللہ کی مادیت سازی۔ اور وہ بھی قرآن سے؟... ایک الہامی جریدہ، اور اس کے نام نہاد "ترجے" کے ذریعے مادیت کا پرچار... اور "روحانیت" کا انکار؟... خدائی ڈسپلن سے غیر خدائی فلسفہ کا استخراج؟... اللہ کی کتاب سے دہریت کی منظم تبلیغ؟... کیسے؟۔۔۔۔۔ ناممکن۔

لیکن قارئین، آج ناممکن کو ممکن بنادینے کا دور ہے۔ انسان کے اختیار و ارادے کی آزادی اتنی مطلق ہے کہ اسے کسی بھی فریب کار نصب العین کے تعین اور اس کی تکمیل کی مساعی سے نہیں روکا جاسکتا۔ اسے کسی بھی بڑی ترغیب کے ذریعے جرائم پر یاد گیر منفی عزائم پر آمادہ کیا جاسکتا ہے۔ اور اس کا ثبوت اس شکل میں ہمارے سامنے ہے کہ انسان جیسی برتر مخلوق جو بلند دائمی اقدار سے روشناس اور نفس شعوری کی حامل ہے، اسے مبلغ حیوانی حیات کے تقاضوں اور جبلی ضروریات کی تسکین جیسی گھٹیا سطح پر گرا دینے کا ناقابلِ رشک منصوبہ ہمارے درمیان موجود ایک نام نہاد قرآنی جماعت نے پایہ تکمیل تک پہنچانے کا بیڑا اٹھایا ہے۔ ظاہر ہے کہ ایسا کرنا دینی تعلیمات کی اصل صورت کو بگاڑے بغیر ممکن نہیں۔ اسی لیے یہ منصوبہ وحی کے الہامی ماخذ اور انبیاء کے شخصی وجود سے انکار کرتا ہے۔ اللہ کے وجود کو ایک واہمہ قرار دیتا ہے۔ حیات بعد الموت سے انکاری ہے۔ اسلامی معاشرے میں آزاد سیکس کی وکالت کرتا ہے۔ انسانی حقوق کی فریب کارانہ مغربی اصطلاح کا پرچار کرتا اور ہر اُس آفاقی قدر و حقیقت سے انکار پر اصرار کرتا ہے جو مادی شکل میں سامنے نہ آ سکتی ہو، یا اس کا مادی ثبوت نہ دیا جاسکتا ہو۔ اور یہ سب کچھ وہ قرآنی تراجم کو اس شکل میں مسخ کرتے ہوئے بروئے کار لانا چاہتا ہے کہ قرآن کی بیشتر ممکنہ ترجمانی مغربی مادیت پرستی کے فلسفے کا لباس پہنا کر کر دی جائے۔

یہ تمام ماجرا آئندہ صفحات میں آپ کے سامنے ترتیب سے پیش خدمت ہے۔ یہ ایک بڑے فتنے سے پیش آگاہ کرنے کا فریضہ ہے جو حتی المقدور ادا کر دیا گیا ہے۔ اس التماس کے ساتھ کہ اپنے اپنے حلقہ ہائے اثر میں اس جماعت کی اصل شناخت کی پہچان کرادی جائے اور اس موضوع پر موثر انداز میں قلم اٹھایا جائے تاکہ فتنے کا سد باب کیا جاسکے۔

مادیت (materialism) کا ابو الہاء یونانی فلسفی دیمقراطیس (Democritus 470 BC) ہے۔ بعد ازاں اس مکتب فکر کے بہت سے فلسفی گزرے ہیں اور اپنے اپنے انداز سے اس کی تعریف کر گئے ہیں۔ فلسفہ مادیت کا خلاصہ یہ ہے کہ :-

۱۔ مادیت کسی فوق الفطرت قوت کو تسلیم نہیں کرتی۔ دنیا میں جو کچھ ظہور پزیر ہوتا ہے وہ تو اے فطرت کے امتزاج کا نتیجہ ہے۔

۲۔ کسی ایک معین وقت پر کائنات کی جو کیفیت ہوتی ہے وہ اس کیفیت سے پہلے کی قوتوں کے امتزاج اور تقسیم کا لازمی نتیجہ ہوتی ہے۔ اس کا لازمی نتیجہ ہے کہ کائنات میں نہ کوئی نیا عنصر یا نئی قوت وجود میں آتی ہے اور نہ ہی کوئی عنصر یا قوت خارج سے کائنات میں داخل ہوتی ہے۔ ہم جسے ایک نئے عنصر کا نام دیتے ہیں وہ موجودہ قوتوں کی ایک نئی ترتیب ہوتی ہے۔ مادیت کے اس دعویٰ کو جبریت (Determinism) یا میکانیت (Mechanism) یا میکانکی جبریت (Mechanistic Determinism) کہتے ہیں۔

۳۔ تیسرے یہ کائنات میں جو کچھ موجود ہے وہ اپنی اصل کے اعتبار سے مادہ ہی ہے۔ اسکے ماوراء اور کچھ نہیں۔

اس کتاب میں زیر بحث اس مخصوص "قرآنی جماعت" کے تراجم انہی تینوں نکات کے گرد گھومتے ہیں۔ سائنس کے بنیادی نظریات میں جتنی بھی تبدیلیاں آئیں یہ حقیقت برقرار رہی کہ مغربی افکار کی مادیت گھٹنے کی بجائے بڑھتی گئی۔ پرانی سائنس اور عقلیت پرستی نے مذہب پر جو اعتراضات کیے تھے، ان کے رد کے باوجود نئی سائنس الہامی مذاہب کی صداقتوں سے انحراف کی راہ پر قائم رہی ہے۔ اب بھی مغرب کے فکر و نظر کا قافلہ بدستور مادہ پرستی اور خدا بیزاری کی راہ پر گامزن ہے۔ اس میں کوئی شک نہیں کہ یہ فکری سمت اُس شدید ترین مذہبی جبر و بربریت کا عطا کردہ ورثہ ہے جس کا یورپین اقوام نے صدیوں تک سامنا کیا ہے اور نتیجتاً مذہب کے خلاف ایک "انتقامی سائیکولوجی" ان کی فطرت کا حصہ بن چکی ہے۔

علامہ اقبال نے محسوس کیا کہ مسلمان مغربی مادی تہذیب اور اس کے مظاہر سے مرعوب ہیں اس لیے مومنانہ ضرب سے اس کے تار و پود بکھیرے تاکہ مسلمانوں کے ذہنوں سے اس کا رعب ختم ہو۔ اقبال نے مسلمانوں کو یقین دلایا کہ یہ

تہذیب لبِ گورھے اور اسے تباہی سے کوئی طاقت نہیں بچا سکتی۔ تہذیبِ مادیت والحاد نے جن علوم و افکار کی اشاعت کی، اقبال نے ان کی بنیادوں پر تنقید کی اور بے اخلاقی کی پوری اٹھان کی مذمت کی۔ لینن کی زبان سے اقبال فرماتے ہیں:-

یہ علم یہ حکمت یہ تدبیر یہ حکومت
پیتے ہیں لہو دیتے ہیں تعلیم مساوات
بیکاری و عریانی و میخواری و افلاس
کیا کم ہیں فرنگی مدینیت کی فتوحات
وہ قوم کہ فیضانِ سماوی سے ہو محروم
حد اس کے کمالات کی ہے برق و بخارات
ہے دل کے لیے موت مشینوں کی حکومت
احساسِ مروت کو کچل دیتے ہیں آلات

مادیت پرست اس غیر مادی حقیقت کو فراموش کر دینے کی ناکام کوشش میں مصروف رہتے ہیں کہ انسان کے تخلیقی عمل کے دوران جو ان مٹ جذبہ (urge) اس کے خمیر میں گوندھ دیا گیا ہے وہ ایک تلاشِ مسلسل کا جذبہ ہے۔ اسے اپنے آئیڈیل، یعنی اپنی ذات کے لیے ایک قابلِ رشک و تقلید پیکر کی تلاش ہے۔ یہی جستجو مالِ کار انسان کو اس کی اپنی ذات (self) کا شعور (consciousness) اور پہچان (identity) بخشتی ہے۔ اسی شعوری منزل سے انسان اپنی نوع کے لیے خالق کے مقرر کردہ تخلیقی پلان کی حدود (parameters) کے اندر ارتقاء حاصل کرتا، اپنے مقصدِ حیات سے قریب تر ہوتا جاتا ہے۔ شعوری پختگی کے ایک ابتدائی مرحلے میں داخل ہوتے ہی اس تلاش کی ابتدا ہوتی ہے اور پھر یہ تلاش شعوری ارتقاء کی ہمراہی میں خوب سے خوب تر کی سمت ہمیشہ جاری رہتی ہے۔ یہ تلاش جسمانی موت سے بھی ختم نہیں ہوتی کیونکہ اس کے بنیادی لازمے، یعنی علم، سوچ، احساسات اور اعمال، یادداشت (memory) کی صورت، تادمِ مرگ انسان کے نہاں خانہِ لا شعور میں محفوظ رہتے ہیں۔ یہ محفوظ ریکارڈ اُس ابدی حقیقت کا بین ثبوت ہے کہ زندگی کا تسلسل جسمانی موت سے ماوراء بھی قائم رہتا ہے۔ زندگی اگلے بلند تر شعوری مرحلے میں داخل ہوتی ہے تو اُس مرحلے کی ابتدائی سطح ہی سے، پچھلے ریکارڈ کا یہ ورثہ اسکا زادِ راہ ٹھہرتا ہے۔ یہ اسے درپیش اگلے ارتقائی عمل کو نتیجہ خیز بناتا اور سہولت و راہنمائی فراہم کرتا ہے۔ غالباً اس ضمن میں، الہامی ہدایت اور جدید علوم کی روشنی میں، انسان کے اسپِ خیال کی پرواز یہیں تک رسائی پاسکتی ہے۔ اس لیے کہ حیاتِ آخرت کے علم سے ہمارے شعور کی موجودہ سطح پر ہمیں آگاہ کرنا خالق کی حکمتِ عالیہ کے منشور کا حصہ نہیں تھا۔ حیاتِ آخرت کے وجود و وقوع کی صرف "توثیق" کر دینا ہی ہماری تلاشِ پیہم کی تسکین کے لیے کافی سمجھا گیا۔ اسے "علمِ غیب" قرار دیا گیا جو صرف اُسی حیاتِ ازلی و ابدی کے علم میں ہے۔ { ۶/۵۹ }

قارئین یہی فطری جذبہ تلاش اس عاجز کو بھی ابتدائے زندگی سے ہی در در بھٹکائے پھر تارہا۔ زندگی کی حقیقت جاننے کی جستجو میں تمام مکاتب فکر سے گزرتا بالآخر قرآنی جماعتوں سے وابستہ ہوا۔ مطالعے کے لائق جس بھی مواد تک دسترس پہنچی اسے نہ صرف پڑھا بلکہ نچوڑ ڈالا۔ اس کوشش ناتمام کے ساتھ زندگی کے بے لگام ہنگامی سفر کی ایک طویل داستان ہے جس کا احوال مختصر ایک شعر کی صورت کچھ یوں ہے:-

رو میں ہے رخش عمر کہاں دیکھے تھے
نے ہاتھ باگ پرھے نہ پاپے رکاب میں

لیکن اس تمام تر تگ و تاز حیات کے بعد یہ دلِ ناکردہ کار نہایت عاجزی سے اگر یہ اعتراف حقیقت کرنا چاہے کہ اس جستجوئے ناتمام میں:-

تمام دفتر حکمت الٹ گیا ہوں میں
مگر کھلانا ابھی تک کہاں ہوں میں
تو غالباً مبالغہ پر مبنی ہو گا۔ کیونکہ حقیقی معنوں میں تمام تر دفتر حکمت الٹ دینے کے لیے تو کئی زندگیاں بھی ناکافی ہوں گی۔ اور دوسرے یہ کہ انسان جب زندگی بھر جدوجہد کرتا رہے، تو دستورِ قدرت ہے کہ اسے اپنے مقصد میں مقدور بھر کامیابی نصیب ہو ہی جاتی ہے۔ وہ اتنا تو جان ہی جاتا ہے کہ کہاں کھڑا ہے۔

پس زندگی کی حقیقت اس شکل میں اس عاجز پر آشکار ہوئی کہ اپنے اس ارتقائی سفر میں انسان، الہامی ہدایت کی روشنی میں، اپنے مثالی آئیڈیل کو اپنے سامنے لباسِ مجاز میں دیکھ تو چکا ہے، لیکن یہ مثالی پیکر اختیار کرنے میں زندگی کے مادی پہلوؤں کے تقاضے جو حیوانی جبلتوں کی اساس پر اٹھتے ہیں، اس کے نفسِ لطیف پر بار بار غالب آ جاتے ہیں۔ جب اعلیٰ شعوری تقاضوں پر مادیت پرستی کا کم تر آئیڈیل حاوی ہو جائے، تو انسان، جو ابھی اپنی تعمیر کے مراحل سے گزر رہا ہے، اپنے تمام تر علم و فضل اور قدرت کی عطا کردہ جملہ صفاتِ عالیہ کے باوجود جہالت کی سطح پر جاگرتا ہے۔ اپنے دور کے بہت سے جید علماء سے استفادہ کرنے کے باوجود، تحقیق و کسبِ علم کے کسی نہ کسی موڑ پر، اس عاجز کو حیران کن صدمات سے دوچار ہونا پڑا۔

یہ وہ اساتذہ تھے جو دُور سے اپنے تخصص میں مقامِ بلند پر فائز نظر آتے تھے۔ یہ عاجز کمترین جو علم کے میدان میں اپنے تئیں ایک پرکاش کے برابر بھی مقام دینے پر تیار نہیں، اور ہنوز صدقِ بسیط اور نفس الامر کی جستجو میں سرگرداں تھا، ان اساتذہ کے سامنے زانوئے تلمیذتہ کرنے کو باعثِ افتخار سمجھتا رہا۔ قریب سے دیکھنے پر فریبِ نظر کھل کر سامنے آیا تو زبان پر بے ساختہ یہ الفاظ آگئے:-

کر سکتے تھے جو اپنے زمانے کی امامت
وہ کہنہ دماغ اپنے زمانے کے ھیں پیرو

اگرچہ بہت کچھ سیکھنے کا موقع ملا، جس کے لیے دل شکر گزاری کے جذبات سے پُر ہے، اور نظریں ہمیشہ ادب و احترام سے زمیں بوس۔ مگر حقیقی وفاداری انسانوں سے نہیں بلکہ اُس خالقِ حقیقی سے ہونا ہی کردار کی معراج ہے۔ اساتذہ سے اختلافِ رائے انسان کا حق اور آزادی وجود کا ثبوت ہے۔ دائمی رفاقت صرف خالق کا حق ہے جو اس کی کتاب سے دائمی تمسک کو ہر رشتے پر فوقیت دینے سے ادا ہوتا ہے۔ اُسی رفیقِ اعلیٰ کے مقدس ارشادات کو مادہ پرستی کی بھینٹ چڑھتے دیکھ کر تحریرِ ہذا سپردِ قلم کرنے پر خود کو مجبور پایا۔ اور جو کچھ درست سمجھا، نیک نیتی سے پیش کرنے کی سعادت حاصل کر رہا ہوں۔ "گر قبولِ افتد، زہے عز و شرف"۔

آخری علمی رفاقت لاہور کے سلسلہ دعوتِ قرآنی {آستانہ} کے ساتھ تھی جنہیں پاکر ایسا لگا جیسے علامہ پرویز مرحوم کے مکتبِ فکر سے فارغ التحصیل ہو کر، اسی شعبہ تخصص میں، سینئر درجے میں داخلہ لے لیا ہو۔ جیسے جستجوئے شوق کو سکون اور جیسے بیمارِ جنوں کو بے وجہ قرار آگیا ہو۔ جیسے ایک بڑا میدانِ عمل حیطہ اختیار میں آگیا ہو۔ لیکن چند سالہ تحقیق کے بعد انکشافات کا سلسلہ شروع ہوا تو معلوم ہوا کہ "ہیں کو اکب کچھ، نظر آتے ہیں کچھ"۔ پوری آپ بیتی ان چند اشعار میں سموئی جاسکتی ہے:-

اپنی جولان گاہ زیرِ آسمان سمجھتا میں
کس رباطِ کہنہ کو اپنا جہاں سمجھتا میں

عرصہ محشر میں میری خوب رسوائی ہوئی
 داوڑ محشر کو اپنا راز داں سمجھاتھا میں
 تھی وہ اک در ماندہ رہرو کی صدائے دردناک
 جس کو آوازِ رحیل کارواں سمجھاتھا میں

لہذا، نسلِ انسانی کی مادرِ ارض پر حاضر و موجود کڑی کے بارے میں اس کمترین کی تحقیق و تجسس کا آخری ماحصل، جو ہم
 سبھی پر یکساں لاگو ہوتا ہے، اعترافِ حقیقت کے طور پر ان اشعار کے ذریعے نہایت ادب کے ساتھ خدمتِ عالی میں پیش
 کر دیا جاتا ہے:-

اب تک بزمِ جُہل میں ہے ناداں ڈٹا ہوا
 اب تک ہے علم و عقل و ہنر میں گھٹا ہوا
 اب تک لباسِ ذہن و ذکاء ہے پھٹا ہوا
 اب تک ہے خاک میں انسان اٹا ہوا
 ہر چند کہ خاکِ تیرہ سے بالا ہے آدمی

عربی لغت، گرائمر اور جملوں کے در و بست کے خلاف غلط ترجمہ کر کے کوئی عقیدہ بنالیا جائے تو اسکا کوئی علاج نہیں۔
 اصل مسئلہ تو داعی کے قلب و ذہن و ضمیر میں الہامی ہدایت کا بنیادی تصور اور اس کے لافانی متن کی قدر و قیمت ہے۔ یا
 تمام تر کاوشوں کے پس منظر میں پوشیدہ، موصوف کا حقیقی نصب العین۔ اللہ کرے اس کمترین کے اندیشہ ہائے دور و دراز
 درست نہ ثابت ہوں، یا پھر وہ نیتوں کا حال جاننے والا، منفی عزائم کو نیک ارادوں میں بدل دے۔ آئیے اس اہم ترین
 موضوع کا خوفناک تاریخی سیاق و سباق مختصر ادیکھ لیتے ہیں۔

"دین اللہ کی مذہب سازی"

دین اللہ کی تباہی کا دوسرا بڑا مرحلہ "حقیقی اسلام کے انہدام اور جعلی اسلام کی تشکیل" کا مرحلہ تھا۔ اس مرحلہ کا بنیادی محور "دین اللہ کی مذہب سازی" تھا۔ "الحکم" کے انہدام کے ساتھ ہی اسلام دشمن، رجعت پسند قوتیں اقتدار مطلق کی مالک بن گئیں، تو یہ مرحلہ تمام خطرات سے پاک اور آسان تر ہو گیا۔ معاصر یہودی اکابرین نے یہ مرحلہ، نئے حکمرانوں کی مکمل سرپرستی میں، درج ذیل انتہائی مربوط و منظم کاروائیوں کے ذریعے، ۶۶۱ سے ۷۵۰ عیسوی تک پایہ تکمیل کو پہنچا دیا:-

- مروجہ یہودیت اور نصرانیت کے نمونے پر دین اللہ کی مذہب سازی۔
 - قرأت، پرستش، عقائد، توہمات اور اندھی تقلید پر تمام تر زور اور توجہ۔
 - پہلی صدی ہجری کے نصف ثانی سے ہی قرآن کی غیر عقلی اور افسانوی (mythical) تعبیرات کی تیاری کا آغاز۔
 - بیشتر افسانوں کا انجیل و تورات کے مروجہ غیر عقلی تراجم سے اتخاذ۔
 - ان افسانوی تعبیرات کا جواز اور پس منظر پیدا کرنے کے لئے شان نزول کے فرضی قصے اور وضع روایات کے فتنے کی ایجاد، اور پھر اس فتنے کو بتدریج ایک ملک گیر صنعت کا درجہ بہم پہنچانا۔
 - بالفاظ دیگر، رسول اللہ کی ذات عالی مقام کے ساتھ ایک طولانی سلسلہ تحدیث یعنی "تَقْوَل" (taqawwal) منسوب کرنا۔
 - یہ "تَقْوَل" قرآن کی رو سے ایک سنگین جرم تھا جس کے خلاف اللہ تعالیٰ نے سخت ترین لب و لہجہ میں تنبیہ فرمائی تھی { ملاحظہ فرمائیں ارشاد باری تعالیٰ۔ آیت مبارکہ: ۴۶-۴۷/۶۹ :
- وَلَوْ تَقَوَّلَ عَلَيْنَا بَعْضَ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَعْنَا مِنْهُ الْوَتِينَ -
- ترجمہ: اگر [یہ رسول بھی] ہمارے نام پر کچھ اقوال گھڑتا تو ہم اسے سیدھی طرف سے گرفت میں لے لیتے اور پھر اس کی رگِ حیاں منقطع کر دیتے۔

دین اللہ کی مذہب سازی کا محور ۷۵۰ عیسوی تک مکمل ہو کر آئندہ لگ بھگ ۱۳۰۰ سالوں کے لیے قرآن کے بیشتر احکامات کی ایک ایسی غیر عملی، غیر عقلی، دیومالائی تفسیر تاریخ کے صفحات پر ثبت کر گیا جس نے اللہ تعالیٰ کے آفاقی پیغام کی حقیقت کو غارت گر رسومات و عقائد کے ہزاروں ٹن بلبے کے بوجھ تلے دفن کر دیا۔ کروڑوں مسلمان غرباء اور عامیان کے لیے ظالم، مستبد اور بے حس حکمرانوں کی غلامی کے تحت بے کسی کی زندگی گزارنا گویا ان مٹ اور دائمی مقدر کی شکل اختیار کر گیا۔ یہ مستبد حکمران طبقہ آج تک مسلم عوام کے سروں پر مسلط ہے اور عوام کے دکھوں، آلام اور مصائب کا طولانی سلسلہ آج بھی زور و شور کے ساتھ جاری و ساری ہے۔ اس کی ہمراہی میں، دین اللہ کی مذہب سازی کے گناہِ عظیم کا عذابِ مسلسل، بے نتیجہ دعاؤں، مناجاتوں، ختموں، میلادوں، نمازوں، روزوں، تسبیحوں، وظیفوں اور نوری و سفلی عملیات کی صورت میں لامتناہی طور پر مسلط ہے جس سے نجات کی کوئی صورت نظر نہیں آتی۔

" صدرِ اول کی تاریخ کا جزوی تجزیہ "

یہاں ضمنیہ واضح کر دیا جائے کہ قرونِ وسطیٰ کی اسلامی سلطنت کی بیشتر وسعت، شان و شوکت، عظمت و سطوت، جس کی حمد و ثنائی آج کا ماضی پرست نادان مسلمان روز و شب رطب اللسان ہے، دراصل "مسلمان کہلانے والے" مستبد حکمرانوں کی ہوسِ ملک گیری کا نتیجہ تھا۔ حقیقی اسلامی حکومت، یعنی "الحکم" کے آثار، نشان و باقیات، ۴۰ ہجری میں خلافتِ راشدہ کے خاتمے کیساتھ ہی صفحہ ہستی سے نہایت ظالمانہ، ہمہ گیر اور منظم جدوجہد کے ذریعے مکمل طور پر غائب کر دیے گئے تھے۔ تاریخ کے اس خونچکاں باب کی تفصیلات تحریرِ ہذا کا موضوع نہیں ہے۔ اس لیے یہاں ہم ان روح فرسا تفصیلات میں نہیں جاسکتے۔ البتہ عوام الناس، طبقہ غرباء اور نو مسلم و غیر مسلم کے لیے یہ حکومت ایک بھیانک خواب کی حیثیت رکھتی تھی جہاں ان کے لیے قرآنی مساوات کا تصور کرنا بھی ناممکن تھا، کیونکہ وہ نسلی و طبقاتی تعصب، ناقابل تصور معاشی تفاوت اور ایک مکمل استحصالی ملوکیت و جاگیر دارانہ نظام کے شکار تھے۔

اس بیان کے ثبوت کے لیے حضرت عمر بن عبدالعزیز کے مختصر دورِ خلافت { ۷۱ سے ۷۴ عیسوی۔۔۔ ۹۹ھ سے ۱۰۱ھ } کا بغور جائزہ، اور آپ کی جانب سے نافذ کردہ ملوکیت کے جبری نظام میں جوہری تبدیلیاں اور بنیادی اصلاحی اقدامات کا مطالعہ نہایت حقیقت افروز ہے۔ اس کے ساتھ ہی یہ حقیقت اور بھی چشم کشا ہے کہ حقیقی اسلامی کلچر، یعنی "الحکم" کے از سر نو نفاذ کی کوششوں کے "گناہ" کی پاداش میں اس مردِ مومن کو اپنے اقرباء ہی کے ہاتھوں زہر کھا کر فنا کے

گھاٹ اترنا پڑا۔ اور بنو امیہ کی غیر قرآنی آمرانہ روش مختصر وقفے کے بعد یوں دوبارہ بحال ہو گئی گویا کوئی وقفہ آیا ہی نہ تھا۔

خلافت راشدہ کے انہدام سے قبل دور و نزدیک کے وہ علاقے فتح کیے جا چکے تھے جہاں سے نئی اسلامی تحریک کے خلاف محاذ آرائی کا اندیشہ موجود تھا۔ بعد ازاں، یہ بنو امیہ کی غاصب، آمرانہ، موروٹی حکومت تھی جو زمام کار اپنے بے رحم ہاتھوں میں لے چکے تھے۔ نئے دین کے عطا کردہ جذباتوں اور ولولوں سے حاصل کردہ عظیم وسائل سے فائدہ اٹھاتے ہوئے، ہفت اقلیم کی حکمرانی کا خواب دیکھنے والے یہی نئے عرب استعمار کے نمائندے تھے۔ تاریخ کے گہرے تحقیقی تناظر میں دیکھا جائے تو اسلام کے صدر اول ہی میں تمام تر مشرق وسطیٰ، آرمینیا، آذربائیجان، وسط ایشیا، شمالی افریقہ اور جنوبی یورپ پر فاتحانہ غلبہ درحقیقت خطے میں ماقبل موجود دونوں سپر پاورز کے اقتصادی اور عسکری طور پر مکمل دیوالیہ ہو جانے کے سبب تھا۔ تاریخ کا خارجی محور سے لیا ہوا جائزہ یہ ثابت کرتا ہے کہ جزیرہ عرب میں اسلام کی ابتدائی، داخلی جدوجہد اور عروج کے دور میں ہی، ساسانی اور بازنطینی سلطنتیں آپس کی ۲۰ سالہ طویل اور مسلسل حریفانہ جنگی مہمات [۶۲۹-۶۱۰ع] کے نتیجے میں نہایت کمزور ہو چکی تھیں اور کسی بھی موثر دفاع یا محاذ آرائی کے قابل نہ رہی تھیں۔ لہذا ان تمام عاجلانہ فتوحات سے حاصل کردہ غلبہ کسی بڑی غالب و موثر طاقت کی غیر موجودگی یا قوت کے خلا (power vacuum) کا عطا کردہ تھا۔ بے شک، ایک نئے فلسفہ حیات کا عطا کردہ جوش و ولولہ بھی ایک طاقتور عنصر کے بقایا جات کے طور پر جمہور مسلمین میں کافی عرصہ کار فرما رہا جسے مستبد حکمرانوں نے جی بھر کر ذاتی عزائم اور مطلب براری کیلئے استعمال کیا۔

"عہد جدید کی راست قرآنی تعبیرات سے خطرہ"

قارئین کرام، آج لگ بھگ ۱۴۰۰ سال بعد، جب کہ امت مسلمہ میں مغربی استعمار کے غلبے سے آزادی اور بیداری فکر کی بنا پر متعدد جماعتیں حقیقی اسلام، یعنی اپنی فردوسِ گمشدہ، کی تلاش میں قرآن کی عقلی اور فکری (rational) تعبیر سازی میں ہمہ تن مصروف ہو چکی ہیں، اور ہم عصر صیہونی مقتدرہ (The Illuminati) کو اپنے قدیمی اکابرین کی انتہائی کامیاب تاریخی معرکہ آرائی کا پول کھل جانے کا خطرہ لاحق ہو چکا ہے۔ یعنی اقبال کے الفاظ میں:

"عصر حاضر کے تقاضوں سے ہے لیکن خوف یہ ہونہ جائے آشکارا شرع پیغمبر کہیں"

تو ایک بار پھر وہی قدیمی تاریخی منظر نامہ (scenario) درپیش ہے، یعنی:-

- دین اللہ کی مصفا و منزہ شکل دریافت ہونے اور عامۃ المسلمین کے روبرو آجانے سے کیسے روکی جائے؟
- کیوں نہ عقلی اور فکری تعبیرات کے نہایت انہماک سے جاری شدہ تحقیقی عمل کی آڑ لے کر دین اللہ کو اس مرتبہ مادیت پرستی کا جامہ پہنا دیا جائے؟

- قرآن کی ایسی مادی تعبیر کو فروغ دیا جائے جو بظاہر "عقلی و عملی" (rational & practical) معلوم ہو، مگر دراصل اللہ کی صفات خالق (The Creator) و رب (The Nourisher/ Sustainer) کے عملی وجود و تشخص سے منکر ہو۔ رسولوں کے شخصی حقیقی وجود کی نفی کرے۔ وحی سے انکاری ہو اور حیاتِ آخرت کو ایک فضول و اہمہ قرار دے۔

- صرف طبعی دنیاوی زندگی کے حقوق و مفادات کے حصول کو قرآنی روح، یا آسمانی ہدایت کا نچوڑ، قرار دے دیا جائے۔ اعلیٰ ترین روحانی و شعوری اقدار کی مالک انسانی زندگی کو صرف اس کے مادی پیکر {یعنی socio-economic aspect} سے عبارت کر دیا جائے، اور اس کے حیوانی طبعی نظام اور جبلتوں کی تسکین ہی کو تمام تر مقصود و منہاں قرار دے دیا جائے۔ بالآخر مٹی میں مل کر ہمیشہ کے لئے معدوم ہو جانا اس کا مقدر قرار دیا جائے۔
- موجودہ دور میں مسلمانوں ہی میں سے ایسی جماعت چنی جائے جو بظاہر قرآنی ریسرچ کے لوازمات و مظاہر سے آراستہ ہو، اسی مشن میں مصروف نظر آئے، لیکن فی الحقیقت قرآن کی مادیت سازی کے اس مخصوص اہم فریضے، یعنی "الوینائی" کے جدید ترین ایجنڈے کی پس پردہ انجام دہی پر مامور کر دی جائے۔

قارئین، حالات و واقعات پر انتہائی باریک بینی سے طویل غور و خوض کے بعد یہ روح فرسا حقیقت سامنے آئی ہے کہ عالمی صیہونی مقتدرہ یعنی "الوینائی" کو اپنے ایجنڈے کی انجام دہی کے لئے، مسلمان کہلانے والوں ہی میں سے، ایک نام نہاد قرآنی جماعت کی خدمات میسر آچکی ہیں، اور اس جدید مذموم ایجنڈے یعنی "قرآن کی مادیت سازی" پر عمل درآمد کا بخیر و خوبی آغاز کیا جا چکا ہے۔

آئیے اگلے صفحات میں دیکھتے ہیں کہ اس نام نہاد قرآنی جماعت کی اصل کیا ہے۔

پس منظر

متحدہ ہندوستان میں زوال رسیدہ مسلم قوم کو محکومی اور ذلتوں کی پستی سے اُسر نوا بھارنے کے مشن میں سرسید احمد خان کی اولوالعزم تعلیمی و تدریسی جدوجہد کسی فرد و بشر سے پوشیدہ نہیں۔ اسی نامور مصلح قوم نے انتہائی پسماندہ معاشرت و معیشت کے حامل اور فرسودہ مذہبی عقاید کے شکار مسلمانانِ ہند میں ایک نئی فکری و عملی روح پھونکنے کے عظیم نصب العین کی روشنی میں ایک تاریخی تعلیمی ادارہ قائم کرنے کے ساتھ ساتھ ایک دلیرانہ تحریک "رجعت الی القرآن" کی بنیاد رکھی۔ اس تحریک کے ڈیڑھ سو سال سے زائد عرصے کے تحقیقی و اشاعتی پس منظر میں، تقسیم ہند کے مابعد، گزشتہ 64 سال سے شہر لاہور ایک مرکزی حیثیت رکھتا ہے۔ قرآن سے منسلک تمام اہم و قابل ذکر جماعتوں، جیسے مولانا عبد اللہ چکڑالوی کے متبعین کی جماعت اہل قرآن، علامہ غلام احمد پرویز کا ادارہ طلوع اسلام، علامہ عنایت اللہ خان المشرقی کی قرآنی فکر کے وارثین یعنی خاکسار تحریک، جاوید احمد غامدی کا ادارہ المورد، ڈاکٹر اسرار احمد کی تنظیم اسلامی اور اکثر و بیشتر گمنام اور غیر معروف جماعتوں اور حلقوں کے ہیڈ کوارٹرز لاہور ہی میں واقع ہیں، جہاں سے قرآنی ریسرچ پر مبنی اشاعتی مواد اور اس کے تحت درسی و تنظیمی سرگرمیوں کا سلسلہ میسر و سائل کے بقدر جاری و ساری ہے۔

سلسلہ دعوتِ قرآنی

لاہور کی انہی جماعتوں میں ایک ادارہ سلسلہ دعوتِ قرآنی بھی ہے، جو بظاہر استاد الافاضل جناب ڈاکٹر قمر زمان کی سربراہی میں تحقیقی سرگرمیوں میں مصروف ہے۔ { جسے ہم حوالے کی آسانی کے لیے آئندہ "آستانہ" لکھیں گے }۔ یہ ادارہ حال ہی میں ایک اچھے خاصے معتبر مکتب فکر کی حیثیت اختیار کر چکا تھا کیونکہ ڈاکٹر صاحب موصوف اب تک قرآن کے مختلف موضوعات پر اپنی خالص عربی زبان و گرامر کی بنیاد پر کی گئی تشریحات کی رو سے کئی قابل قدر کتابیں اور مضامین تحریر کر چکے ہیں۔ یہ ادارہ آستانہ (aastana.com) کے نام سے اپنی ویب سائٹ اور خصوصاً علمی مباحث کے لئے "بلاگ" کا اجراء کر چکا ہے جس میں پاکستان اور بیرونی ممالک سے قرآنی پس منظر رکھنے والے چند افراد فعال ہیں۔ لیکن، حال ہی میں اس جماعت کی فکر میں اچانک در آنے والی جوہری تبدیلیوں کی روشنی میں یہ ایک متنازعہ حیثیت اختیار کر چکی ہے۔ اپنے خالص مادیت پرستی کی نمائندگی پر مبنی تازہ فلسفے کے سبب، یہ جماعت اب "قرآن کی مادیت سازی" کی مہم میں ایک انتہائی فعال آلہ کار کے طور پر سامنے آئی ہے۔ "الومیناٹی" کے قرآن دشمن عزائم کے موجودہ ایجنڈے کے

ضمن میں تمام تر تحقیقات اسی مخصوص جماعت کی طرف اشارہ کرتی نظر آتی ہیں۔ اندیشہ ہے کہ اس جماعت کے قرآن مخالف پروپیگنڈے کے سد باب کے لیے ایک مربوط اور متحد مہم کا آغاز نہ کیا گیا تو کہیں غفلت ہی کی حالت میں "الومینائی" کے منصوبے کا یہ مرحلہ بھی قبولیت عامہ تک نہ پہنچ جائے۔ معاشرے کے ایک طبقے میں تیزی سے پھیلتی ہوئی مغربیت اس کے لیے سازگار فضا پیدا کر چکی ہے۔ نیز ہماری حکومت کی طرف سے اس تباہ کن مہم کے سد باب میں کسی قسم کی دلچسپی لینا قطعاً خارج از امکان ہے۔ ہم سب یہ بخوبی جانتے ہیں کہ مسلم ارباب اقتدار کی ترجیحات نہ صرف یکسر مختلف ہیں بلکہ یہ طبقہ گلوبل الومینائی ہی کے اشاروں پر چلتے ہوئے اپنا وطن اور عوام دشمن اقتدار قائم رکھے ہوئے ہے۔ اور بیرونی آقاءوں کے ایک اشارے پر وہی کچھ کر گزرنے پر مستعد ہو جائیگا جس میں ان طاقتوں کا مفاد ہو۔

کہانی کا آغاز کچھ اس طرح ہوا کہ اسی آستانہ کے "بلاگ" میں مباحث کے دوران، تقریباً ڈیڑھ سالہ سلسلہ اظہار کے بعد، محترم ڈاکٹر صاحب کے پوشیدہ عقائد اچانک منظر عام پر نمودار ہونے شروع ہوئے جو ان کے چند راسخ العقیدہ رفقاء کے لیے حیرت انگیز انکشاف یا ایک یکسر تبدیلیء فکر کے مترادف تھے۔ یہ عقائد خالص مادہ پرستانہ اساس پر مبنی تھے اور اس عاجز اور کچھ دیگر ساتھیوں کیلئے ایک صدماتی جھٹکے کی مانند ثابت ہوئے۔ یہ عاجز جو ایک شریک کار اور طالب علم کی حیثیت سے اس مکتب فکر سے منسلک تھا، اور اس ادارے کو الاستاد علامہ پرویز اور دیگر قرآنی اکابرین کے قرآنی تحقیقی و تدریسی سلسلے کی ترقی یافتہ کڑی باور کرتا تھا، معذرت کے ساتھ اولاً اختلاف رائے اور آخر کار علیحدگی اختیار کرنے پر مجبور ہو گیا۔ شاید اسے ایک انتہائی اقدام باور کیا جائے، لیکن دستور انسانی یہی ہے کہ آپ کسی ایسے ادارے یا جماعت کے ساتھ نہیں چل سکتے جہاں آپ کے بنیادی قرآنی یقینیات [اجزائے ایمان] میں نہ صرف اختلاف رائے، بلکہ سراسر تضاد کی صورت حال پیدا ہو جائے، خواہ آپ کا تعلق کتنا ہی سنجیدہ اور مخلصانہ رہا ہو۔ {۵/۲} ارشاد باری تعالیٰ ہے:-

۵/۲ : وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۚ

{اور تم سب اپنا دست تعاون نیکی، کشاد اور پرہیز گاری کی بنیاد پر دراز کرو۔ گناہ، سرکشی اور حدود سے تجاوز پر نہیں} اب تک کیونکہ ڈاکٹر صاحب موصوف کی تحریریں موضوعات کی حد تک منظر عام پر آئی تھیں اس لیے ان کے بنیادی عقائد و عزائم (convictions & designs) عوام الناس کے سامنے واضح طور پر نہیں آ سکے تھے۔ یہ موضوعات صلوٰۃ، زکاۃ، صوم، حج، حلال و حرام، ملائکہ وغیرہ پر مشتمل ہیں اور ان تحریروں کو پڑھنے والے جانتے ہیں کہ ان میں

زبان و گرائمر کی رو سے مذکورہ قرآنی اصطلاحات کی لسانی اور عقلی تشریح کی گئی ہے اور روایاتی ترجموں کی غلط بیانیوں کی طرف توجہ مرکوز کرتے ہوئے ان کی تصحیح کی کوشش کی گئی ہے۔ یہ تصنیفات عربی گرامر کے اصولوں کے تحت مرتب کی گئی ہیں اور ذہن رسارکھنے والوں کو ڈاکٹر صاحب کی فکر کی سمت متوجہ بھی کرتی ہیں۔ اگرچہ مخالفت کا عنصر بھی بدرجہ اتم موجود ہے، لیکن آپ دیکھتے ہوں گے کہ قرآنی فکر رکھنے والوں کی کسی قدر تعداد ان تحریروں کے سبب ڈاکٹر صاحب کے ادارے کی فکر سے کچھ حد تک متفق ہو چکی ہے۔ یہ عاجز بھی انہی تحریروں کے توسط سے اس حلقہ میں شامل ہوا اور تن من دھن سے اس قرآنی مشن میں ڈاکٹر صاحب کا رفیق سفر رہا۔ گزشتہ تقریباً چار سالوں میں تائیدی و تشریحی مضامین لکھے، محترم کی تین عدد بڑی کتابوں کے انگریزی تراجم کا زیر التوا منصوبہ پایہ تکمیل تک پہنچایا، راولپنڈی میں جماعت کے دو تدریسی حلقے قائم کیے، اور قریباً ڈیڑھ سال تک بلاگ میں گلوبل سطح پر استفسارات کے جوابات دینے اور مباحث کے علمی اور تہذیبی معیار کو برقرار رکھنے کی ذمہ داری سے عہدہ برآ ہوا۔

تاہم، بھلا ہو بلاگ پر کھلے مباحث کا، کہ انہی کے ذریعے گزشتہ چھ ماہ کے عرصے میں، رفتہ رفتہ، موصوف کے اب تک پردے میں چھپے خالص مادہ پرستانہ عقائد آشکار ہوئے۔ پھر اچانک سب کچھ کھل کر سامنے آگیا۔ کچھ عرصہ تحریری اختلافات اور دلائل و ردِ دلائل کے بعد معاملہ، شدید صدمہ کی حالت میں، دل پر پتھر رکھ کر راہیں جدا کرنے تک آپہنچا۔ حقیقت احوال امتدادِ زمانہ کے ساتھ کھل کر سامنے اس لیے بھی آگئی کہ بلاگ ہی کے صفحات پر موصوف کو سیکولر سکیئنڈے نیویا میں پلے بڑھے دو یا تین مادر پدر آزاد اور فری سیکس و دہریت کے حامی پاکستانیوں کی جارحانہ تائید و حمایت حاصل ہو گئی، جس سے حوصلہ افزائی پاتے ہوئے موصوف محترم نے ڈھکے چھپے اور محتاط انداز میں بالآخر اظہارِ مدعا کرنے کا باقاعدہ آغاز کر دیا۔

یہاں تک تو خیر گزری، کیونکہ آزادیِ اظہار ایک بنیادی حق بھی ہے اور ایک اعلیٰ قدر بھی۔۔۔ قرآن سے اس عاجز نے فراخ دلی اور وسیع المشربی ہی کا عظیم اثاثہ پایا ہے۔ لیکن ایک علمی رفاقت کے دوران ایسا جھجھی جائز اور دیرپا سمجھا جاتا ہے جب یہ جذبے دو طرفہ ہوں، اور دوسروں کو بھی یہ حق برابری کی بنیاد پر فراہم کیا جائے۔ تاہم، اس کے برعکس، غیر اخلاقی سطح کی جو واردات، بعد ازاں، اس ویب سائٹ پر عمل میں لائی گئی وہ متخالف اظہار خیال کو دبانے اور صفحات سے غائب کرنے کی مذموم یکطرفہ اور مستبدانہ کاروائی تھی، جو انتہائی غیر منصفانہ اور متعصبانہ انداز میں عمل پذیر ہوئی اور آج

تک جاری ہے۔ اس طرح جب اعلیٰ قرآنی اقدار کا خون شروع ہوا، تو پھر یہ "شر" کا طوفان روکے نہ رک سکا اور شرافت و تہذیب کے تمام تقاضے اپنے ساتھ بہا لے گیا۔ انہی چند مادر پدر آزاد افراد کو بلاگ کے صفحات پر ہر قسم کی محاذ آرائی، بد تمیزی اور دشنام طرازی کی کھلی اجازت بھی دی گئی۔ متعدد جعلی شناختیں (multiple fake identities) بنا کر اپنے نقطہ نظر کے حامیوں کی زیادہ تعداد دکھانے کے منفی ہتھکنڈے استعمال کیے گئے۔ اپنے نئے اظہار کردہ خالص مادی اور سیکولر موقف کی مخالفت میں تبصرے کرنے والے دیرینہ رفقاء کو ذلیل و خوار کر کے بلاگ سے نکل جانے پر مجبور کیا گیا۔ ثبوت کے طور پر بلاگ پر موصوف کے ایک قریبی آلہ کار کی کھلی دھاندلی اور افلاطونیت کا نمونہ کاپی / پیسٹ کی صورت میں ملاحظہ فرمائیں:-

"Dear.....! Remember the only source is Quran. It is better to read Dr. Qamar zaman's books and articles, as some of them are available in 17ssence too, OR it is advised to read the senior members comments. I think Sister ----- is also a very learned member. It seems,that, you have all-together over looked their remarks, if you are really serious to know the true Quranic message (being a truth seeker) then you have to read the basic terminologies (presented at Aastana blog) of quran,which is essential to understand the AASTANA MESSAGE.

OR IT IS BETTER TO QUIT AND SAVE YOUR TIME AND OTHERS AS WELL." 23.7.2011.

{ترجمہ: " ڈیر-----، یاد رکھو کہ واحد ماخذ قرآن ہے، بہتر یہی ہوگا کہ ڈاکٹر قمر زمان کی کتابیں اور مضامین پڑھو، ان میں سے چند انگلش میں بھی دستیاب ہیں، یا تمہیں نصیحت کی جاتی ہے کہ سینئر اراکین کے تبصرے پڑھو۔ میرے خیال میں بہن -----س بھی ایک فاضل رکن ہے۔ اگر تم سچے قرآنی پیغام کو جاننے میں سنجیدہ ہو تو تمہیں قرآن کی بنیادی اصطلاحات کا علم پڑھنا ہوگا { جو آستانہ بلاگ پر پیش کیا گیا ہے } جو آستانہ کا پیغام سمجھنے کے لئے لازم ہے۔ یا یہ بہتر ہوگا کہ تم یہاں سے کوچ کرو اور اپنا دوسروں کا وقت ضائع ہونے سے بچاؤ۔۔۔۔۔ }"

اس کھلی دھاندلی اور تعصب کے بعد اخلاقی تہی دامن پر مبنی منافقت ملاحظہ فرمائیں کہ پھر ایسے رفقاء کے چلے جانے کو ادارے کے سربراہ نے، لوگوں کے استفسار پر، حق آزادی ("freedom is freedom") سے منسوب کیا۔ اپنے مادہ پرست ایجنڈے کے حامیوں کی احمقانہ تشریحات و تاویلات کی باجماعت اور منظم تعریفات کے پل باندھے گئے۔ بلاگ کے شرکائے کاریہ تمام حقیقت احوال اچھی طرح جانتے ہیں اور ان میں سے ایسے حضرات جو علمی دانش و فراست کے حامل تھے، اس طوفانِ بد تمیزی کے سبب بلاگ کو خیر باد کہ چکے ہیں۔ سربراہ موصوف کے دو یاتین حاشیہ نشین، مادیت پر مبنی ترجمانی کا ایک ایک طرفہ سیل بے پناہ بے لگام کرنے میں مصروف ہیں اور ایک "انجمن ستائش باہمی" کی مانند ایک دوسرے کی احمقانہ تعریف و توصیف میں مگن، ڈاکٹر صاحب موصوف کی اشیر باد کی برکات سمیٹ رہے ہیں۔ ایک کوتاہ نظر، متعصبانہ، اصول و اقدار سے عاری، مغربیت پرست گروہ کی صورتِ حال پیدا ہو چکی ہے جہاں کسی بھی مخالفانہ رائے کو اجتماعی لعن طعن کے ذریعے دبا دیا جاتا ہے۔ یا پھر بلاگ کے صفحات سے غائب کر دیا جاتا ہے۔

معافی چاہتا ہوں کہ صحیح صورتِ حال کی وضاحت کے لیے واقعات کے بیان کے ضمن میں کچھ ذاتیات کا ذکر ایک لازمہ کے طور پر سامنے لانا پڑا، جب کہ اس عاجز کی مودبانہ خواہش تھی کہ صرف علمی حقائق تک محدود رہا جاتا۔ لیکن۔۔۔۔۔ "ہر چند کہ ہو مشاہدہ حق کی گفتگو۔۔۔۔۔ ہوتی نہیں ہے بادہ و ساغر کہے بغیر"۔ بہر حال آئیے، پس منظر کے ہمراہ آگے چلتے ہیں۔

محترم قارئین، جیسا کہ قبل ازیں گوش گزار کیا گیا، ۶۵۶ عیسوی میں قتل عثمان کے فوراً بعد "الحکم" یعنی حکومت الہیہ ٹوٹ پھوٹ کا شکار ہو گئی۔ ۶۶۱ عیسوی میں شہادتِ حضرت علی کے ساتھ ہی اس کا مکمل خاتمہ ہو چکا تھا۔ قتل عثمان میں مقامی یہودی عنصر پوری طرح ملوث تھا۔ واضح رہے کہ غزواتِ احزاب و خیبر وغیرہ میں شکست کھانے کے بعد جزیرہ نما عرب میں آباد کثیر یہودی آبادی نے محاذ آرائی سے توبہ کر لی تھی، مگر یہ قوم معافی اور امان پا کر زیر زمین سطح پر نہایت منظم ہو گئی تھی۔ ایک بڑی تعلیم یافتہ اکثریت بظاہر اسلام قبول کر کے مسلمان سکالروں کے روپ میں اپنے ہمہ گیر اور وسیع الاطراف سازشی منصوبے کی تکمیل کے لئے روبہ عمل ہو گئی تھی۔ سیاسی لائحہ عمل کی اس تبدیلی کی بنا پر چند سالوں میں ہی یہ لوگ حکمرانی کے اعلیٰ حلقوں تک رسائی حاصل کر چکے تھے۔ اس ضمن میں دو نامور یہودی اسکالرز کے نام ثبوت کے طور پر تاریخ کا حصہ ہیں، جو حضرت عمر بن خطاب کے اعلیٰ مشاورتی سرکل میں بھی شامل رہے۔ یہ "کعب

احبار اور سباء بن شمعون "ہیں۔ روم کی عیسائی حکومت کی پشت پناہی بھی اہل یہود کو رومی سلطنت کے بااثر نمائندے جفینہ الخلیل کی شکل میں حاصل تھی، جو مدینہ میں مقیم تھا اور جزیرہ نمائے عرب کے شمالی علاقوں میں واقع حیرہ کی رومی باجگزار عرب عیسائی حکومت میں اعلیٰ عہدیدار رہا تھا۔ شکست خوردہ مجوسی عنصر بھی اس ناپاک اتحاد میں ہاتھ بٹاتا رہا۔ الغرض حضرت معاویہ بن ابی سفیان کے خلافتِ حضرت علی کو تسلیم کرنے سے انکار اور خود مختاری کے اعلان نے "الحکم" کے انہدام کے ساتھ وحدتِ امت کو نہ صرف پارہ پارہ کیا، بلکہ علمائے یہود کو اس تفریق سے پورا پورا فائدہ اٹھانے کا موقع بھی دیا۔ بنو امیہ کے آمرانہ غلبے نے حکومتِ الہیہ کی حقیقی روح کو تباہ کر کے اہل یہود کا اولین ٹارگٹ پورا کر دیا، تو وہ نہایت عرق ریزی سے دیگر مراحل کی تکمیل میں منہمک ہو گئے۔ اغلباً ۱۴۰-۱۳۰ ہجری تک قرآن کی یہودی تفاسیر اور مغازی کے نام سے سیرتِ رسول تیار ہو کر عالم اسلام میں پھیلنا شروع ہو گئی تھیں۔ اس ابتدائی سلسلہ تحریر کے بنیادی ستونوں میں مشہور تاریخی نام شامل ہیں جیسے ابن شہاب زہری [م-۱۲۴ھ]، محمد بن اسحاق یسار [م-۱۵۱ھ] {سیرت ابن ہشام}، اور محمد بن السائب کلبی [۱۴۶ھ] {تفسیر ابن عباس} وغیرہم۔ مزید سو سال تک، یعنی ۸۵۰ عیسوی تک، یہودی الاصل علماء مسلمان اشرافیہ میں سے ہی علماء اور مشائخ کی ایک ایسی نسل تیار کر چکے تھے جو ابد الابد تک ان کے ڈیزائن کردہ "مذہب اسلام" سے کسی قیمت پر علیحدہ ہونے پر تیار نہ تھی۔ پس ۹۰۰ عیسوی تک عالم اسلام میں ان کی کوئی ضرورت باقی نہ رہ گئی تھی اس لئے وہ رختِ سفر باندھ کر رخصت ہوئے۔ اس وقت سے آج تک قرآن کی وہی تفاسیر امتِ اسلامیہ میں بلا فصل رائج رہیں جو اولین یہودی مفسرین کی کاوشوں کا نتیجہ تھیں۔

البتہ، بعد از خرابی بسیار، سابقہ ڈیڑھ سو سالوں سے آزادی کی تحریکوں کے نتیجے میں پھیلتی ہوئی بیداری کے سبب مسلمان علماء از سر نو قرآن کے تازہ تراجم و تفاسیر کی تیاری کی طرف متوجہ ہوئے اور رفتہ رفتہ اس معدوم شدہ دین اللہ کے حقیقی خدوخال بالآخر واضح ہونے شروع ہو گئے۔ اس نئی صورتِ حال نے "مذہبی علماء اور مشائخ" اور ان کے قائم کردہ اداروں کو تزلزل میں مبتلا کر رکھا ہے اور یہ اپنے اپنے مسلک و مشرب کے دفاع کیلئے آمادہ پیکار ہیں۔ آمرانہ عرب حکومتوں کی مکمل اعانت و سرپرستی میں قرآن کی بیس یا کیس مختلف قراتوں میں اشاعت کا حالیہ جاری کردہ منصوبہ بھی قرآن کو آلودہ اور متنازعہ کرنے کے اسی مذموم سلسلے کی ایک کڑی ہے۔ البتہ خارجی محور سے اکابرین یہود بھی اپنی قدیم مساعی کو عنقریب خاک میں ملتا دیکھ رہے ہیں۔ موجودہ صورتِ احوال یہ اشارہ دے رہی ہے کہ "الوینائی" نے نئی حکمت عملی (strategy) وضع کر لی ہے۔ آثار و قرائن یہ بتا رہے ہیں کہ مذہبی جماعتوں کے بعد اب قرآنی جماعتوں کے اندر بھی

صیہونی عنصر اثر و نفوذ پیدا کر رہا ہے۔ "دین اللہ کی مذہب سازی" کی فسوں کاری کو ۱۴۰۰ سال بعد خاک میں ملتے دیکھ کر خارجی طاقتوں نے اب "دین اللہ کی مادیت سازی" کا ہدف مقرر کیا ہے۔ اس مقصد کے لئے قرآن کو ایک ذہین و فطین انسان کی طبع زاد تخلیق قرار دے کر، زبان و گرائمر پر مبنی ترجمہ کی آڑ میں، "قرآن کی مادیت سازی" کا مذموم منصوبہ روبہ عمل لایا جا رہا ہے۔ اور اس منصوبے پر انتہائی مربوط، منظم اور محتاط طریقے سے الیکٹرونک میڈیا کے ذریعے عمل درآمد کیا جا رہا ہے۔ اب تک اس محاذ پر جو ادارہ حال ہی میں کھل کر سامنے آیا ہے وہ جناب محترم ڈاکٹر قمر زمان کا سلسلہ دعوت قرآنی ہے، جو آستانہ (aastana.com) کے نام سے ویب سائٹ اور بلاگ کا انتظام و انصرام چلا رہا ہے۔ یہ عاجز و گنگہ گار بھی حقیقت حال کے افشاء ہونے سے قبل تک کچھ عرصہ اس ادارے کی علمی مہمات میں شامل رہا ہے۔ اور یہاں کی لمحہ بہ لمحہ بدلتی صورت حال کا اندرونی طور پر ادراک رکھتا ہے۔

قارئین، کیونکہ درج بالا بیان کو ایک سنگین الزام تراشی بھی سمجھا جاسکتا ہے اس لیے اس مباحث کے آغاز میں ہی، یہ عاجز "دو جمع دوچار" کے ریاضی کے سادہ ترین کلیہ پر مبنی دو ٹوک اصول کے ذریعے، مختصر اپنے بیان کو فیصلہ کن انداز میں فی الفور ثابت کر دیتا ہے۔ علمی مباحث اور حوالوں سے موقف کو ثابت کرنے کا پہلو مابعد آنے والے صفحات کے لیے چھوڑتے ہوئے، اس عاجز کی طرف سے درج بالا انکشاف کو درست ثابت کرنے کے لیے صرف ایک ہی دلیل کافی ہوگی۔ التماس ہے کہ نہایت سنجیدگی سے درج ذیل وقوعہ پر غور فرمائیے گا۔

آستانہ بلاگ کو دہریت کی طرف بڑھتے دیکھ کر، اور یہ خصوصی طور پر نوٹ کرنے کے بعد کہ یہ مخصوص دہریت پرست گروپ تمام تر ایجنڈا مخالف استدلال، حتیٰ کہ قرآنی حوالہ جات کو بھی درخور اعتناء نہیں سمجھتا، اور انہیں یکسر نظر انداز کرتے ہوئے "اندھے کی لائٹھی" چلانے والے اصول پر گامزن ہو چکا ہے، اس عاجز نے حال ہی میں علمی اور سائنسی بنیاد پر خالق کائنات کے وجود کو پندرہ قسطوں پر مشتمل ایک مقالہ بلاگ پر پوسٹ کرنے کے ذریعے سیر حاصل طریقے پر ثابت کرنے کی کوشش کی۔ یہ اقدام ادارے کو سخت ناگوار خاطر ہوا۔ اسی آزادی رائے کے حامی "جمہوری" آستانہ بلاگ پر، اولاً تو خود محترم ڈاکٹر صاحب موصوف نے علوم سائنس کی بنیاد پر بات کرنے کی ممانعت کر دی۔ بعد ازاں، اس عاجز کے انفرادی تحریری ریکارڈ سے، اس خاص مقالے کو، بمع اس عاجز کے گزشتہ چھ ماہ کے مندرجات کے، سراسر ہدف

AASTANA IS THERE FOR ALL OF YOU TO EXPRESS VIEWS:

ترجمہ: "آستانہ آپ سب کے لیے حاضر ہے کہ اپنے اپنے نظریات کھول کر بیان کریں؟"

ترجمہ: "آستانہ کی خوبصورتی یہ ہے کہ اس کے بلاگ پر کوئی تحریر روکی نہیں جاتی؟"

ebooks.i360.pk

عاجز کے اس نظریے کو تقویت اور وثوق اس نادر الوجود حقیقت سے بھی ملی ہے کہ مادیت کے فلسفے کا پرچار کرنے کیلئے موصوف نے قرآن ہی کا انتخاب کیوں کیا؟ جبکہ:-

- فلسفہ مادیت کے حق میں مغربی مفکروں کی ان گنت تحریریں اور کام موجود تھے۔ اس لیے یہی سہل اور قرین عقل تھا کہ مغربی مادہ پرست لٹریچر کو راہنما و نصب العین بنایا جاتا؟
- تاریخ شاہد ہے کہ ایسی شاید ہی کوئی مثال مل سکے کہ آج تک کسی مفکر یا فلاسفر نے کسی دینی / الہامی کتاب کو اعلیٰ روحانی اقدار کی نفی اور خالص مادی فلسفے کے پرچار کے لئے استعمال کیا ہو۔ تب پھر موصوف ڈاکٹر صاحب کے ذہن رسائیں قرآن جیسی مفصل ترین الہامی کتاب کو مادیت کے فروغ کے لیے استعمال کرنے کا اچھوتا خیال کیسے آسکتا تھا؟

- رہ گئی انسانی حقوق اور انصاف پر مبنی سوشل / سماجی سسٹم کی بات تو اس کے شعور اور حصول کے لیے بھی یورپین اقوام کے ویلفیر سسٹم، اور حقوق انسانی کے دعوے دار مثالی نظامہائے حکومت، عملی طور قائم ہیں جنہیں ہم سب تسلیم کرتے ہیں اور ان کے حق میں دلائل دیتے نہیں تھکتے۔ ہم سب کی آل اولاد یا قربت دار اور ہم وطن ان اقوام سے بھرپور استفادہ کرنے میں کئی نسلوں سے مصروف ہیں۔ اس ضمن میں ڈاکٹر صاحب کو ایک ۱۴۰۰ سالہ قدیم کتاب یعنی قرآن ہی کی سمت توجہ کرنے کی ضرورت کیوں پیش آسکتی تھی؟

- کیا اقوام متحدہ کا انسانی حقوق کا عظیم چارٹر بھی اس میدان میں مکمل اور تیار راہنمائی فراہم نہیں کر سکتا تھا؟
- مندرجہ بالا نکات کو سامنے رکھتے ہوئے، قرآن کو ٹارگٹ { ہدف } بنانا یقیناً ایک خاص ایجنڈے کی نشان دہی کرتا ہے۔ قرآن کے علمبردار حلقوں کے لیے یہ ایک لمحہ فکریہ ہے۔

آئندہ سطروں میں معاملے کی سنگینی قارئین پر پوری طرح واضح کرنے کی کوشش کی جائیگی۔ البتہ نہایت ادب کے ساتھ ملتمس ہوں کہ یہ تحریر کسی کی آزادانہ سوچ پر کوئی قدغن یا پابندی کے ضمن میں باور نہ کی جائے۔ نہ ہی اسے کسی بھی قسم کی الزام تراشی یا انتقامی کاروائی سمجھا جائے۔ یہ صرف حقیقتِ حال کی عکاسی کی ایک بے لاگ و لپیٹ کوشش ہے جسے متبادل زاویے سے دیکھنے پر غلط رنگ میں آسانی سے لیا جاسکتا ہے۔ لیکن اس عاجز کا یقین کامل ہے کہ ہم سبھی نے، جو بھی

حیاتِ آخرت پر یقین محکم رکھتے ہیں، اپنے رب کو منہ دکھانا ہے { لقائے رب: ۲۲۳/۲، ۲۴۹/۲، ۳۱/۶، ۱۵۴/۶، ۷/۱۱، ۱۰/۴۵، ۱۰/۲۹، ۱۱/۲، ۱۳/۱۱، ۱۸/۲۳، ۲۹/۸، ۶۲/۶، ۸۴/۸ }، جہاں ہمارے اعمال کو میزان میں تولّا جائیگا اور ہماری غیر مادی، روحانی وجود (meta-physical or quantum-physical existence) کو ہمارے کیے کی سزایا جزا ملے گی۔ آیت مبارکہ ۱۳/۱۷:

وَكُلَّ إِنْسَانٍ أَلْزَمْنَاهُ طَائِرَهُ فِي عُنُقِهِ ^ط وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا۔

{ اور ہر انسان کے لیے ہم نے اس کی کارکردگی کا حساب اس کی گردن کے اندر لٹکا، یا چپکا دیا ہے اور اسے اٹھائے جانے والے دور میں اس کے سامنے لے آئیں گے۔ اسے وہ کھلے ہوئے صفحات پر لکھا ہوا دیکھے گا۔ }

اور سزا کی انتہائی لرزہ طاری کر دینے والی صورتِ حال کچھ اس طرح ہوگی:-

آیت: ۱۷/۱۳:-

يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ ^ط وَمِنْ وَرَائِهِ عَذَابٌ غَلِيظٌ

ترجمہ:- "----- موت ہر سمت سے اس کی طرف آرہی ہوگی مگر وہ نہ مرے گا۔ جبکہ ایک بھاری عذاب اس کے پیچھے لگا رہیگا۔"

محترم قارئین، میزان میں تولنا بیشک استعارہ ہے، لیکن ہر عمل، ہر سوچ اور ہر احساس کا انسانی لاشعور میں ایک انمٹ، ہمیشہ تازہ اور مکمل ریکارڈ مرتب ہو جانا نفسیات کی سائنس سے ثابت ہو چکا ہے [سیگنڈ فرائڈوڈیگر] اور یہ علم اس قرآنی استعارے کو، دیومالائی ترجمانی سے دور، ایک جدید عملی ہیئت عطا کرتا ہے۔ درج بالا استعارہ جسمانی موت کے بعد زندگی کے تسلسل کا مضبوط جواز بھی فراہم کرتا ہے۔ خالق کی یہ شان ہے کہ اس کا استعمال کیا ہر استعارہ اور تمثیل جدید مسلمہ علوم کی روشنی میں ایک مجسم یعنی حقیقتِ ثابتہ کی شکل اختیار کر لیتا ہے۔ یہ اس قولِ واثق کے مصداق ہے جو آیت: ۵۳/۴۱ میں ارشاد فرمایا گیا ہے:-

سُئِرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ^ط

ترجمہ: ہم انہیں کائنات میں اور ان کے ذاتی وجود کے اندر اپنی نشانیاں دکھاتے ہیں گے یہاں تک کہ وہ [مترآن] ان کے لیے کھول کر واضح کر دے کہ وہ ایک حقیقتِ ثابت ہے

نیز ارشاد باری تعالیٰ یہ بھی ہے:- آیت مبارکہ: ۸-۷۹/۹۹ :

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ - وَمَنْ يَعْمَلْ مِثْقَالَ ذَرَّةٍ شَرًّا يَرَهُ

ترجمہ: پس جو کوئی بھی ذرہ برابر وزن عمل خیر سرانجام دے گا اسے سامنے پائے گا، اور جو کوئی بھی ذرہ برابر وزن عمل بدکار تکاب کرے گا، اسے بھی اپنے سامنے دیکھے گا۔

کہاں دیکھے گا؟ دنیاوی زندگی میں تو ہم دولت مند، ظالم اور شر پسند لوگوں اور لاکھوں انسانوں کے قاتلوں کو بھی مکافاتِ عمل کا شکار ہوتے نہیں دیکھتے۔۔۔ تو پھر کیا خالق کا یہ فرمان جھوٹا ہے؟ بیشک نہیں۔ زندگی کا آخری دور ابھی آنا ہے اور یہاں بظاہر بچ جانے والے اس دوسرے اور آخری دور [یوم الآخر] میں مکافات کا سامنا کریں گے۔ اور خالق کا فرمان اسی آخری دور میں نتیجہ خیز ثابت ہو گا، جیسا کہ اس کا حتمی فرمان ہے۔ اور "وہ اپنے وعدے / قول / قرار کے خلاف نہیں کرتا"۔

فلہذا، تحریرِ ہذا قرآن کریم کی خالص مادہ پرستانہ ترجمانی کرنے کی اس منظم کوشش کو عوام الناس کے سامنے فیصلہ کن انداز میں لانے کا واحد مقصد رکھتی ہے۔ اس لئے یہ اس تعمیری مقصد کے تحت صرف اس حقیقت کو ثابت کرنے کی ایک حقیر کوشش ہے کہ مادیت پرستی اور دہریت کا ایجنڈا ایک باطل مغربی پروپیگنڈا ہے اور قرآنی تعلیمات کی آڑ لے کر اس کو پھیلانے کی کوشش اسلام دشمنوں کی اعانت سے کی جا رہی ہے۔ اور یہ کہ الہامی ہدایت صرف خوشحال مادی زندگی گزارنے کے اجتماعی اصول و ضوابط تک محدود نہیں ہوتی بلکہ ایک عظیم اور ہمہ گیر غیر مادی یا روحانی تناظر (spiritual/conscious perspective) رکھتی ہے۔ یہ انسان کو صرف انصاف پر مبنی حکومتی نظام قائم کرنے کی ہی ہدایت نہیں دیتی، بلکہ انفرادی طور پر بھی ہر ذی روح کو حیاتِ ابدی کیلئے تیاری، یعنی نفس (self/consciousness) کے ارتقاء کا مواد فراہم کرتی ہے تاکہ وہ خالق کے مقرر کردہ اس آئیڈیل پر پورا اتر پائے جو خود خالق کی صفات پر مبنی ہے۔ {۶۷/۲: الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا} یہ

ہدایتِ آسمانی، حیاۃ الدنیا کے ساتھ ساتھ آخرت کی زندگی کے انعامات و تعزیرات کا ذکر بھی کرتی ہے۔ نیز یہ کہ انسانی کا حقیقی نصب العین اسی حیاتِ آخرت میں سرفرازیوں کا حصول ہے کیونکہ حیاتِ آخرت اس زندگی کی اگلی لازمی، ابدی اور لامتناہی کڑی ہے، اور اسی مقصد کیلئے اسے متعلقہ راہنمائی دی گئی ہے۔ اور یہ بھی کہ وحی ربانی کے ذریعے خالق نے حضرت انسان سے اپنا دائمی اور مسلسل تعلق قائم رکھا ہوا ہے۔ مت بھولیے کہ اللہ تعالیٰ الرحمان والرحیم ہے اور رحمان ورحیم کا مادہ "رحم" ہے جس سے رُحْمُ (Ruhmun) بھی مشتق ہے جس کا معنی "رشتہ، تعلق، قریبی رشتہ داری، پیدائش کے ذریعے تعلق، کسی بزرگ کے ذریعے رشتہ داری وغیرہ" ہیں۔ ارحام {جمع} اور اولی الارحام {مربک:-۔ قریبی تعلق والے، رشتہ دار، قرابت دار} بھی اسی سے مشتق ہیں۔۔ نیز مادہ پرست دوستوں کو یہ بھی بتانا مقصود ہے کہ:

جو ہر انسان عدم سے سے آشنا ہوتا نہیں آنکھ سے غائب تو ہوتا ہے، فنا ہوتا نہیں

{ اقبال }

مادہ پرستی پر مبنی قرآنی تعبیرات

زمین چمن گل کھلاتی ہے کیا کیا بدلتا ہے رنگ آسمان کیسے کیسے

وقت کا کاروان نئے نئے سنگ ہائے میل عبور کرتا، جادہ پیمائی میں مصروف ہے۔ یہ سفر پیہم ہر دم نئی سر زمینوں سے آشنائی فراہم کرتا اور فکر و نظر کے نئے شکوفے کھلاتا منزل مقصود کی سمت گامزن ہے۔ روز و شب کی اس گامزنی میں وقفہ کی مہلت ناپید اور سستانے کی ایک گھڑی بھی نصیب نہیں۔ جو پیچھے رہ گیا، گویا جہیم کا شکار ہو کر فنا کے گھاٹ اتر گیا۔ یہاں فکری صداقتوں کی انقلاب انگیز روشنیاں بھی ہیں اور راہ سے بے راہ ہو جانے کا سامان بھی، کیونکہ زولیدہ فکری، اکابر پرستی، خواہش پرستی اور التباس و اشتباہ کی کار فرمایاں بھی جاری ہیں۔ صحیفہ آسمانی، یعنی کتابِ ہدایت اپنی اصل شکل میں موجود تو ہے مگر اس کے معانی و تشریح کی متنوع اشکال جو مختلف مکاتیب فکر کی ترجمانی کرتی ہیں، عوام الناس کے لیے حقیقتِ ابدی تک پہنچ پانے کے سفر کو مشکل تر بنائے دیتی ہیں۔

یہ درست کہ روایت پرست تراجم و تفاسیر کو، جو دین اللہ کی مذہب سازی کا شاخسانہ تھا، رد کیے ایک عرصہ گزرنے کو آیا، لیکن روشن خیال، خالص قرآنی مکتب فکر کے داعیان کو سرسید اور ان کے ہم عصر اکابرین ملت کی عظیم کاوشوں کے آغاز سے لے کر آج کے دن تک کوئی متفقہ، ہمہ گیر، بنیادی اور آفاقی معیار (criterion/yardstick) نصیب نہ ہو پایا کہ جس کے خطوط پر مبنی قرآنی تراجم کو درست قرار دے کر بے چون و چرا قبول کر لیا جاتا۔ نیز نئے علمی انکشافات کی رو سے جب بھی تراجم کو کوئی نئی جہت (new dimension) دی جاتی، یا الفاظ دگر، اپ ڈیٹ (update) کیا جاتا، تو اس کا بھی کوئی متعین لائحہ عمل موجود ہوتا۔ ایسا معیار متعین کرنا مستقبل قریب میں بھی ناممکن نظر آتا ہے کیونکہ اس میدان میں ایک باختیار عالمی ادارے کی غیر موجودگی کے سبب کسی بھی لائحہ عمل پر متفق ہونا مشکل ہونے کے ساتھ ساتھ شخصی آزادی اظہار پر پابندی پر محمول کر لیا جائے گا۔ نتیجتاً نئی موشگافیاں جاری ہیں۔ ایک ہی ترجمے میں کہیں تو عقلی دلائل انسان کو بے ساختہ متفق ہونے پر مجبور کر دیتے ہیں، تو کہیں اور، کھینچ کھانچ کر تراجم کو ذاتی نقطہ نظر سے ہم آہنگ کرنے کی تگ و دو صاف نظر آنے لگتی ہے۔ کہیں تو فرسودہ عقائد کے آثار و باقیات نمایاں ہیں، اور کہیں جدیدیت و آزاد خیالی، دہریت کی سمت راہنمائی کرتی نظر آتی ہے۔ کہیں غیر جانب دار عقل سلیم کی کار فرمایاں ہیں، تو

کہیں مادہ پرستی کے سبب حیاتِ آخرت کو بھی مادیت کا لبادہ پہنانے کی کوشش جاری ہے۔ یعنی موجودہ مادی یا طبعی سطح سے بلند تر سطحِ زندگی کے تصور کو قبول کرنے سے انکار کرتے ہوئے، اسی مادی سطحِ زندگی کی خوشحالی کو نصب العین قرار دیا جا رہا ہے۔ کہیں ثوابِ آخرت منزلِ مقصود ہے، تو کہیں صرف اسی طبعی زندگی کا امن، انسانی حقوق، یا زیادہ سے زیادہ، مبنی بر انصاف حکومتی نظام کا قیام مقصدِ حیات قرار دیا جا رہا ہے۔

اس صورتِ حال میں یہ عاجز اس خیال کا حامی ہے کہ کم از کم یہ کوشش تو کی جاسکتی ہے کہ قرآن جیسے اہم ترین ابدی، آفاقی اور الہامی جریڈے پر دست آزمائی کا حق صرف ان تسلیم شدہ "دانشوروں" کو دیا جائے جو روحِ عصر کے تقاضوں اور جدید ترین علوم کی تمام جہتوں سے کمالاً متعارف ہوں۔ ان کا ذہنی افق یا کینوس اتنا وسیع ضرور ہو کہ انسان، زندگی، دنیا، تاریخ، علومِ بشریات و اجتماعیات، نفسیات، طبعی قوانین، روحانی یعنی اعلیٰ شعوری اقدار، کائنات کی وسعتیں اور تکوینی مراحل، اور اس سے بھی ماوراء، خالق کی بے پناہ قوتوں کی دسترس اور رسائی کے پس منظر میں اس عظیم ہستی کے تخلیقی پلان اور آئیڈیل کا احاطہ کر سکے۔ اسے زندگی کی تخلیق کے مختلف مراحل، ان کی حقیقت، ماہیت اور خالق کے مقرر کردہ اسکے نصب العین سے آگہی ہو۔ اسے مادے، توانائی، حرکت، تخلیق کے مختلف درجات کی شعوری سطح، خودی، فنا و بقا کے اسرار و موز سے روشناسی ہو۔ وہ حقیقت میں قرآنی اولیٰ الباب { دیکھیں آیات: ۱۹۰/۳، ۲۱/۳۹ } کے زمرہ خاص سے تعلق رکھتا ہو۔ قرآن فی الحقیقت ان تمام امور کے بارے میں درست ترین تبصرے کرتا یا اشارے دیتا ہے، اسی لیے وہ یہ بھی فرماتا ہے کہ قرآن کا فہم دراصل اہل علم ہی کے لیے ہے { لِقَوْمٍ يَعْلَمُونَ - li qawmin ya'lamoon }، جو نہ صرف اس الہامی و شیعہ کو ر موز کائنات کے وسیع تر تناظر میں سمجھ سکتے ہوں بلکہ عوام الناس کو سمجھا بھی سکتے ہوں۔ عاجز کے اس بیان کی تحقیق کے لیے اس ضمن میں دیکھیے آیات مبارکہ: ۲۳۰/۲، ۱۰۵/۶، ۳۲/۷، ۱۱/۹، ۵/۱۰، ۵۲/۲۷، ۶۴/۲۹، ۲۸/۳۵۔

خالق کا یہ فرمان بھی پیش نظر رکھا جائے کہ اس نے یہ سب کچھ بے کار اور فضول تخلیق نہیں کیا۔ یعنی اس کے پیچھے اربابِ دانش کے غور و فکر کے لیے ایک مربوط اور ہمہ گیر پلان موجود ہے { آیات مبارکہ: ۱۹۱/۳، ۲۷/۳۸ }۔

یہ عاجز ہر چھوٹے بڑے کے لیے از حد احترام اور خلوص کے ساتھ یہ سمجھتا ہے کہ صرف عربی زبان اور گرائمر کا علم خالق کی ہمہ گیر، عظیم الشان، آفاقی اور عہد آفریں ہدایت کی ہمہ گیر ترجمانی کرنے کیلئے کافی وسعت نظر فراہم نہیں کر سکتا۔ اگر ایسا ہو تا تو عربی ادب (literature) یا لسانیات (linguistics) کے نامور ماہرین یقیناً قرآنِ حکیم کے بہترین

مترجم و مفسر ہوتے۔ نیز امت مسلمہ میں موجود تمام ملاً حضرات، جن کی بنیادی تعلیم ہی عربی زبان و گرائمر سے شروع کی جاتی ہے، یقیناً بہترین قرآنی مترجم ہوتے۔ لیکن صورت حالات اس کے برعکس ہے۔ درحقیقت قرآنی ترجمہ اور اس کی وضاحت عربی گرائمر کے ساتھ ساتھ ایک وسیع ترین اور اعلیٰ سطحی مطالعاتی پس منظر کا متقاضی ہے کیونکہ یہ آج کے بلند ترین علمی دور کا اولین لازمہ ہے۔ اگر اس پر یہ اعتراض کیا جائے کہ ازمنہ و سطی میں جب علوم اس قدر ترقی یافتہ نہیں تھے تو رسالت مآب نے کیسے قرآن کی درست تعلیم عام کی تھی۔ تو عرض ہے کہ صاحب قرآن، بذات خود، قرآن کی تشریح و توضیح اپنے ہم عصر عوام الناس کے سامنے اس لیے بخوبی پیش کر پائے تھے کہ وہ اپنے خالق کی اعانت سے علم کے میدان میں "افق الاعلیٰ" [۵۳/۷] اور "سدرۃ المنتہیٰ" [۵۳/۱۴] : وہ مقام حیرت جو انسانی علم کی انتہاء ہے [کی منزل پر پہنچا دیے گئے تھے اور "ملکوت السموات والارض" [۶/۷۵] کا کھلا مشاہدہ کرنے کے بلند درجے سے بھی گزر چکے تھے، جیسا کہ انبیاء کی فضیلت اور فرض منصبی کا تقاضا ہوتا ہے۔ یہ انسانیت کی تیرہ بختی تھی کہ رسالت مآب کی زبانی کی گئی تشریح آئندہ آنے والے پچاس سال بھی قائم نہ رہنے دی گئی۔ اس ضمن میں یہ مکتبرین الاستاد علامہ غلام احمد پرویز کی ہمہ جہت علمی شخصیت کو، عصری تقابل کے لحاظ سے، درج بالا ہمہ گیر علمی معیار کی حدود سے قریب تر باور کرتا ہے اور مفسر قرآن کے طور پر ان کی مسلمہ اہلیت اور قابل قدر کاوشوں کو خراج تحسین پیش کرتا ہے۔

آئیے اب تفصیل میں دیکھتے ہیں کہ محترمی فاضل ڈاکٹر صاحب موصوف کا، صرف گرائمر کی محدود اساس پر کیا گیا مخصوص ترجمہ قرآن مغربی مادہ پرستی کے کس عہد کہنہ {قدیمی دور}، یاد ہریت کے کس تاریک غار کی سمت کاروان انسانیت کے ارتقائی سفر کا رخ موڑتا نظر آتا ہے، کیونکہ آج تو جدید "ترقی یافتہ نسل انسانی" بھی مادیت پرستی اور سیکولر ازم کے تخریبی فلسفے سے پیدا شدہ خود غرضی اور بے حسی کے ہولناک نتائج سے بے زار، جوق در جوق، اعلیٰ روحانی اقدار، خود آگہی، وجدان اور تصوف کے میدانوں میں پناہ تلاش کرتی نظر آتی ہے۔

ڈاکٹر صاحب موصوف نے موضوعاتی تصانیف کے علاوہ مربوط قرآنی ترجمہ شائع کرنے کا آغاز بھی کر دیا ہے۔ ان کی اس ضمن میں واضح اور دو ٹوک رائے (conviction) کچھ اس طرح ہے:-

- قرآن ایک حقوقِ انسانی کی کتاب ہے۔
- میرا مشن قرآن کا ایسا ترجمہ کرنا ہے جو خالص عربی زبان و گرائمر کے مسلمہ اصولوں کے مطابق ہو۔ کسی بھی غلطی کے سامنے آنے کی صورت میں درستگی کے لئے حوالوں کیساتھ اعتراضات بھیجے جاسکتے ہیں۔

بالکل درست۔۔۔۔۔ البتہ پہلا نکتہ محترم کے ذاتی عقیدے (conviction) سے تعلق رکھتا ہے کیونکہ کوئی قرآنی سند نہیں رکھتا اور خود ساختہ (pre-conceived) کہلائے گا۔۔۔ اور۔۔۔ یہی قرآن کی مادیت پرست ترجمانی کا نقطہء آغاز قرار دیا جاسکتا ہے اس لیے کہ موصوفِ انسانی حقوق کو صرف دنیاوی تناظر اور جسمانی زندگی کے تقاضوں کی روشنی میں ہی دیکھتے ہیں۔ تفصیلی تجزیہ اور گزارشات آئندہ صفحات میں "عقیدہ نمبر ۱" کے عنوان کے تحت آئیں گی۔

دوسرے نکتے سے بادیء النظر میں قطعاً اختلاف نہیں کیا جاسکتا۔ لیکن ہم دیکھیں گے کہ کہاں کہاں عربی گرامر کا استعمال۔ اور اسکے ساتھ ساتھ۔ لغوی معانی کی وسیع حدود کی دست برد، نکتہ اول میں بیان کردہ عقیدے، یا پالیسی کے تقاضوں کے تحت اور فاضل مترجم کی ذہنی حدود کے زیر اثر اور فکر کی ایک خاص متعین سمت کے مطابق کی گئی ہے۔ اس حقیقت سے انکار ممکن نہیں کہ استادانِ فن کا ذاتی عقیدہ اور سوچ فن پر اثر انداز ہوئے بغیر نہیں رہ سکتے۔ زبان و بیان کی ترجمانی عموماً صاحبِ قلم کی ذہنی حدود اور ذاتی عقیدے اور سوچ کے اندر مقید رہنے پر مجبور ہوتی ہے۔ اسی لیے ہر صاحبِ تحریر کے لیے لامحدود ذہنی وسعت اور بے لاگ غیر جانبداری اشد ضروری ہونی چاہیے۔ کم از کم ذاتی عقائد کے اعلان سے ہی پرہیز کر لیا جائے تو صاحبِ قلم کم از کم درجہ بندی کی چھاپ کی زد میں آنے سے محفوظ رہ سکتا ہے۔ یہ اس عاجز کی ذاتی رائے ہے۔ اتفاق ضروری نہیں۔ اقبال کی دور بین و نکتہ رس نگاہ نے قرآنی فہم و فلسفہ کے ضمن میں اپنی غیر جانبدار آفاقی پالیسی کا خوبصورتی سے اظہار کر دیا تھا جو پیشِ خدمت ہے:-

نہ میں عجمی، نہ ہندی، نہ عراقی نہ مجازی
کہ خودی سے میں نے سیکھی دو جہاں سے بے نیازی

موصوف کا جاری ترجمہ انہی دو مذکورہ اصولوں پر مبنی ہے۔ البتہ کچھ دیگر پالیسی نکات / عقائد (convictions) بھی ان کی تحریروں سے اخذ کیے گئے ہیں، جو سیر حاصل بحث کے متقاضی ہیں اور اگلے صفحات میں تفصیلاً درج کر دیے گئے ہیں۔ آئیے اب نمبر وار موصوف اور ان کے ادارے کی پالیسی کا تجزیہ کر لیتے ہیں تاکہ اس ایجنڈے کی اصلیت کھل کر سامنے آجائے جس پر یہ عمل پیرا نظر آتے ہیں اور جس کا انکشاف کرنا اس مقالے کا بنیادی مقصد ہے۔

کیونکہ یہ عاجز بے شمار ساتھیوں کے سامنے اس جماعت کے فلسفے کے ضمن میں خود کو جو ابدہ پاتا ہے، اس لیے عاجز کو نہایت دیانت داری کے ساتھ یہ فیصلہ درپیش ہے کہ ہم جھوٹ کی دکانیں کھولیں یا زندگی کو سچ کی میزان پر تولیں۔ اور فیصلوں سے فرار نہ بھلا کس نسل کو پروان چڑھایا ہے کہ ہمیں راس آسکے؟ اس لیے آئیے فیصلوں کی سمت آگے چلتے ہیں۔

آستانہ کے مسلمہ عقائد

عقیدہ نمبر ۱

قرآن انسانی حقوق کی کتاب ہے۔ {یہ حقوق ایک انصاف پر مبنی معاشرہ قائم کر کے حاصل کئے جاتے ہیں۔}

عقیدہ نمبر ۲

قرآن دراصل فطرت (nature) کے اسرار ہیں جو فطرت کسی نابغہ روزگار (genius) یعنی عالم اور ذہین و فطین شخص پر آشکار کر دیتی ہے۔ یہ "وحی" کی حقیقت ہے۔

عقیدہ نمبر ۳

قرآن کسی حیات بعد الموت کا ذکر نہیں کرتا، بلکہ صرف اسی زندگی کی بات کرتا ہے۔

عقیدہ نمبر ۴

مسلمانوں کے نبی محمد اور دیگر انبیاء کرام کسی مخصوص حقیقت، شخصیت اور وجود کا نام نہیں ہے۔ ان کے نام دراصل generic templates ہیں۔ {قارئین، اس انگریزی اصطلاح کا لغوی معنی ہے: "دھات، پلاسٹک یا کاغذ کا بنا ایک مخصوص پیٹرن یا سانچا"۔} ہر نام ایک انسان کا نہیں، بلکہ ایک صفت کا نام ہے۔

عقیدہ نمبر ۵

غیب کا معنی "قدرت کے پیمانے" ہیں۔

عقیدہ نمبر ۶

قرآن میں موت کا ذکر اکثر و بیشتر صرف قوموں کی موت / ناکامی کے ضمن میں ہی آیا ہے۔ جسمانی موت کا ذکر نہیں ہے۔ "الموت" کا معنی ناکامی یا شکست و زوال ہے۔

عقیدہ نمبر ۷

قرآن میں زنا کا لفظ صرف "دین کے بگاڑ" کے معنی میں آیا ہے، جنسی تناظر میں نہیں۔ نیز ناجائز جنسی تعلق کے بارے میں کوئی ہدایات یا تعزیرات نہیں بتائی گئیں۔

عقیدہ نمبر ۸

تاریخ کو کوئی حقیقت نہیں ہے۔ قرآن تاریخ کی کتاب نہیں ہے۔ اس کو تاریخی تناظر میں دیکھنا غلطی ہے۔

عقیدہ نمبر ۹

"محیض" عورتوں کے حیض کو نہیں کہا گیا بلکہ جنگوں میں خون کے بہنے کا ذکر ہے، کیونکہ عبارت کے سیاق و سباق میں جنگوں کا ہی ذکر ہے۔

عقیدہ نمبر ۱۰

قرآن ان چیزوں کے بارے میں بات نہیں کرتا جو ثابت نہ کی جاسکیں یا ہمارے ادراک اور فہم سے بالاتر ہوں۔

عقیدہ نمبر ۱

- "قرآن انسانی حقوق کی کتاب ہے"۔ یہ حقوق ایک انصاف پر مبنی معاشرہ قائم کر کے حاصل کئے جاتے ہیں۔؟؟؟؟؟؟؟؟؟؟

کیا واقعی۔۔۔۔۔ "قرآن انسانی حقوق کی کتاب ہے"؟ کم از کم قرآن میں متکلم کی ذات عالی نے یہ الفاظ، یا ان کے ہم معنی کوئی مرادفات، اس عاجز اور اس کے قریبی قرآنی حلقے کے علم کی حد تک، کہیں بھی بیان نہیں کیے ہیں۔ لہذا یہ خالصتاً ذاتی نوعیت کا عقیدہ باور ہوتا ہے۔ موصوف کی تحریروں میں اور ویب سائٹ پر اس عقیدے کی تکرار نظر آتی ہے، یہی موصوف کی تمام تر قرآنی تحقیق کے ماحصل کے طور پر پیش کیا جاتا ہے، اور اسی عقیدے کے تحت یازیر اثر موصوف کے تمام تراجم پیش کیے جاتے ہیں۔

لیکن تعجب کی بات ہے کہ عوام الناس کو بطور خاص یہ تلقین کرنے والے موصوف محترم، کہ ہر بات قرآنی استدلال سے کرنی چاہیے، خود اپنے اس عقیدے کے ثبوت و جواز کے لیے کوئی قرآنی نص پیش نہیں فرماتے۔ قرآن میں تو "حق" بمعنی "واجب" کی بات صرف اللہ کے حق کے سلسلے میں کی گئی ہے { دیکھیں آیت ۶/۱۴۲ }؛ یا پھر اصحاب ثروت کے اموال میں "ذی القربی، سائل و مسکین کے حق معلوم" کی بات ہے { دیکھیں آیات: ۲۶/۱۷، ۳۸/۳۰، ۵۱/۱۹، ۲۵-۲۴/۷۰ }۔ یہ دونوں مواقع ایک واحد اصول کی بات کرتے ہیں، یعنی معیشت کے میدان میں غریب کی بھی حصہ داری کا احساس موجود رہے۔ یہ کون سے دیگر "حقوق" ہیں جن کی بناء پر قرآن کو متواتر "انسانی حقوق" کی کتاب کہا جا رہا ہے؟ گمان غالب یہی ہے کہ:-

- موصوف کی نظر میں فلسفہ جمہوریت اور اس کے تحت سیکولر مغربی اقوام کا "انسانی حقوق" کا نمائشی غلغلہ ہے جو اپنی اصل میں حقیقتاً ان کی اپنی قوم کے بلا شرکت غیرے (exclusive)، انتہائی خود غرضانہ، "قومی حقوق" ہیں۔ انسانی سطح پر تو یہ اقوام آج بھی آتشی ہتھیاروں کی برتری کی بنیاد پر کمزور اقوام کے قتل عام میں مصروف ہیں۔

- یا پھر اقوام متحدہ کا، اب تک صرف تھیوری پر مبنی، یا صرف کاغذ پر لکھا، "انسانی حقوق" کا چارٹر ہے جسے وہ قرآن پر زبردستی لادنے کی خواہش رکھتے نظر آتے ہیں۔

اقبال کی فکر سے دو عدد اشعار اس جمہوریت اور ان حقوق کے بارے میں پیش خدمت ہیں:-

ہے وہی سازِ کہن مغرب کا جمہوری نظام جس کے پردوں میں نہیں غیر از نوائے قیصری
مجلسِ آئین و اصلاح و رعایات و حقوق طبِ مغرب میں مزے ہیں میٹھے اثرِ خوابِ آوری

یہاں غور فرمائیے اور نوٹ کیجیے، اور یہ عاجز ما قبل میں بھی یہ عرض کر چکا ہے، کہ کس طرح قرآنی تراجم اور تفاسیر کو، بغیر کسی سند و جواز، ذاتی اغراض و ایجنڈے کی لائن پر چڑھا دیا جاتا ہے۔ یہاں تو واضح طور پر سیکولر مغربی ایجنڈا نمایاں ہے۔

آئیے "حق" سے متعلقہ دیگر آیات میں حق کا معانی چیک کر لیتے ہیں:

[۱] حق، حقیقت یعنی reality، اور سچ یعنی truth، کے معنوں میں آیا ہے { ملاحظہ کریں آیات: ۸/۷، ۵۳/۱۰، ۱۷/۱۱، ۶۸/۲۹، ۶۴/۳۸، ۳-۲/۷۲، ۵۱/۲۳، ۵۶/۹۵، ۵۱/۶۹ - دیگر بہت سی آیات طوالت کے خوف سے درج نہیں کی جارہیں }،

[۲] حق بمقابلہ "باطل" آیا ہے { ملاحظہ فرمائیں آیات: ۸-۷/۸۱، ۷۶/۱۷، ۱۳/۱۸، ۲۱/۳۸-۳۴، ۸۹/۷۲، ۴۰/۲۴، ۴۰/۵۰ و دیگر } اور

[۳] حق، "حقیقتِ کائنات" کے تناظر میں استعمال ہوا ہے، { ملاحظہ فرمائیں آیات: ۳/۷۶، ۷۲/۵۴، ۷/۱۰، ۱۹/۱۴، ۸۵/۱۶، ۱۵/۱۶، ۳۱/۱۸-۱۶، ۲۱/۴۴، ۲۹/۸، ۳۰/۶، ۳۹/۹-۳۸، ۴۴/۳، ۶۴/۳، ۲۲/۵۵ و دیگر } -

[۴] حق ہی سے مشتق "الحاقۃ" {۳-۲/۶۹} بھی استعمال ہوا ہے، جس سے مراد "الحقیقت، واقع ہونے والی بڑی بات اور مکافات" ہے۔

اور اب پیش خدمت ہے حق کی تعریف، بحوالہ تبویب از علامہ پرویز:

"ح-ق-ق۔ یہ قرآن کریم کی بڑی جامع اصطلاح ہے جو بہت سے معانی و مفاہیم کو محیط ہے۔ اس کے بنیادی معنی ہیں کسی چیز کا اس طرح موجود، واقع اور ثابت ہو جانا کہ اس کے واقع ہونے یا ثابت ہونے میں کسی قسم کا شک و شبہ نہ کیا جاسکے۔"

الغرض "حقوقِ انسانی" کی اصطلاح، یا اس معنی میں مادہ ح-ق-ق کا استعمال آپ کو اغلباً قرآن میں نہیں ملیگا۔ اگر یہی موصوف کے قرآنی تراجم کی اساس و بنیاد ہے، تو پھر، قرآنی سند کی پشت پناہی کے بغیر، یہ بنیاد ہی کھوکھلی ہے، اور کھوکھلی بنیاد پر استوار ترجمے و تشریح کی عمارت کسی بھی جانچ، مراقبت، تفتیش اور احتساب کے نتیجے میں کس طرح پائے ثبات پر برقرار رہ سکتی ہے؟ ناچیز کی رائے میں موصوف کا یہ بنیادی نظریہ ہی کیونکہ غیر قرآنی ہے، اس لیے ان کے اب تک کے سارے تحریری کاموں سے متعلق شکوک کا ابھرنا ایک فطری امر ہے۔ غالباً ان کے تمام تراجم کے از سر نو تجزیے (scrutiny) کی، ان کے اس اساسی عقیدے کی بنا پر، اشد ضرورت ہے۔

اب آئیے قارئین، اس ضروری امر کی تفتیش بھی کر لیں کہ موصوف کی "حقوقِ انسانی کی کتاب" کا نظریہ لغوی اعتبار سے باطل ثابت ہونے کے بعد، قرآن کی روشنی میں، خود متکلم کی ذاتِ عالی مقام اپنی اس کتاب کے بارے میں کیا فیصلہ دیتی ہے؟ کیا خود صاحبِ تصنیف اپنی کتاب کو "انسانی حقوق کی کتاب" کہتا ہے، یا کچھ اور؟ دیکھیے قرآن کے بالکل ابتدا ہی میں اس سوال کا مستند جواب دیا جا چکا ہے:-

آیت ۲/۲: ذٰلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ

ترجمہ: یہی ہے وہ کتاب جس کے بارے میں کوئی ابہام / شک نہیں، یہ ان سب کے لیے ایک **ہُدٰی** یعنی "دائمی ضابطہ کردار" (a time-less Mode of Conduct) ہے جو تقویٰ اختیار کرنا چاہتے ہیں۔

{ **ہُدٰی** ہ دی سے مصدر ہے، باب **فُعْلٌ** ہے، عموماً "ہدایت" کے معنوں میں لیا جاتا ہے۔ "لین" میں اسے "موڈ آف کنڈکٹ" بھی کہا گیا ہے، جو لفظ "ہدایت" کی زیادہ درست، متعین اور کامل ترجمانی ہے۔ مصدر ایک verbal noun ہوتا ہے جو نہ کسی زمانے سے متعلق ہوتا ہے اور نہ اس سے کہ کون فاعل یا مفعول ہے۔ اس لیے اس کا مکمل معنی ہو گا "وقت سے مبرا، ضابطہ کردار"۔ }

آیت ۲/۹۷: **وَهْدَىٰ وَبَشَّرَ لِلْمُؤْمِنِينَ**

اور یہ ایک "عہد آفرین ضابطہ کردار" اور خوش خبری ہے مومنین کے لیے۔

آیت ۳۹/۲۳: **ذَٰلِكَ هُدَىٰ ٱللَّهِ يَهْدِي بِهِ مَن يَشَآءُ**

یہ کتاب اللہ کا دیا ضابطہ کردار ہے، اسی سے وہ کردار سازی / راہنمائی کرتا ہے ان کی جو ایسا چاہیں۔

چند اور آیات جہاں قرآن کو راہنمائی کی کتاب کہا گیا ہے، انسانی حقوق کی کتاب نہیں:

آیت ۱۰/۵۷:

يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ راہنمائی و رحمت کی کتاب

آیت ۴۶/۳۰:

قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَىٰ ٱلْحَقِّ وَإِلَىٰ طَرِيقٍ مُّسْتَقِيمٍ سچائی اور سیدھے راستے کی طرف راہنمائی کی کتاب

آیت ۲/۷۲ : إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ بہتری کی طرف راہنمائی
کامتر آن۔

قرآن سے ہدایت یعنی راہنمائی ملتی ہے:

آیات: ۲/۷۲، ۷۷/۷۷، ۷۷/۷۷، ۷۷/۷۷، ۷۷/۷۷۔

قرآن ایمان والوں کے لیے ہدایت / راہنمائی ہے: ۲۴/۲۴، ۲۴/۲۴، ۲۴/۲۴، ۲۴/۲۴۔

مندرجہ بالا اسنادِ قرآنی کے بعد کیا ہم قرآن کو "کردار سازی / راہنمائی کی کتاب" کہیں گے۔۔۔۔۔ یا۔۔۔۔۔ "حقوق انسانی کی کتاب"؟ ڈاکٹر صاحب موصوف کا ادارہ کس ایجنڈے پر عمل پیرا ہے؟۔۔۔۔۔ فیصلہ کرنا قارئین کا حق ہے۔ اس عاجز کے نزدیک تو ایک مترجم کے لیے یہ بنیاد ہی باطل ہے۔

ضمنی طور پر یہ بھی عیاں ہے کہ موصوف socio-economic justice سماجی / معاشی انصاف پر مبنی حکومتی نظام کی بھی تکرار سے بات کرتے ہیں جو ان کی فکر کے مطابق قرآن کی زیر ہدایت قائم ہوتا ہے اور انسانی حقوق فراہم کرتا ہے۔ آئیے ان کے اس "سماجی / معاشی نظام" کی بھی جانچ پڑتال کر لیتے ہیں کہ یہ دراصل کس ماخذ کی پیداوار ہے۔

Socio-economic یعنی سماجی / معاشی نظام کی اصطلاح بھی ڈاکٹر صاحب موصوف نے کارل مارکس کے فلسفے سے مستعار لی ہے کیونکہ مارکسزم کی تمام تر بنیاد اسی اساس پر کھڑی نظر آتی ہے۔ لیکن موصوف کو اس کا ادراک غالباً نہیں ہے کہ تمام مادی فلسفوں میں مارکسزم بدترین فلسفہ ہے کیونکہ یہ انسان کے فلسفہ خودی، یعنی اسکے خود آگاہ شعوری وجود سے انکاری ہے۔ بے شک، روٹی، کپڑا اور مکان زندگی کی بنیادی ضروریات ہیں اور ہم پر زور تائید کرتے ہیں کہ یہ سوسائٹی کا اولین فرض ہے کہ ہر فرد کو یہ بنیادی ضروریات فراہم کرے۔ تاہم ہم یہ کیسے قبول کر لیں کہ جبلی خواہشات

کی تسکین ہی آئیڈیل یا مقصودِ انسانیت ہے۔ اقبال کے نزدیک بھی اشتراکیت تخریبِ محض ہے، مادیت ہے، اور زندگی کے روحانی پہلو سے انکار کرتی ہے۔ فرماتے ہیں:-

رنگ و بواز تن نگیرِ جانِ پاک	جز بہ تن کارے ندارد اشتراک
دینِ آں پیغمبر حق ناشناس	بر مساواتِ شکم دارد اساس
تا اخوت را مقام اندر دل است	بخ او در دل نہ در آب و گل است

جیسا کہ اوپر توجہ دلائی گئی، کہ اس فلسفے کا سب سے زیادہ گمراہ کن، بلکہ غارت گر عنصر، اس کا یہ دعویٰ ہے کہ انسان کی شعوری ذات یا خودی کی بذاتہ کوئی حقیقت نہیں ہے، بلکہ یہ تو سماجی / معاشی حالات کی پیداوار یا تخلیق ہے۔ یہ فلسفہ انسانیت کو نہ صرف انسانی زندگی کے اصل مقصود سے گمراہ کرتا ہے بلکہ یہ اس شخصیت یا ذات ہی کو چھین لے جاتا ہے جو انسان کیلئے وجہ اعزاز اور افتخار ہے۔ اس لئے یہ انسانی ذات کو براہِ راست قتل کر دینے کے مترادف ہے، یعنی انسانیت کے خلاف ایک سنگین جرم۔

مارکسزم کا دھوکا اس حقیقت میں پنہاں ہے کہ یہ بہتر معاش کی انسانی خواہش کو، جیسا کہ ڈاکٹر صاحب موصوف نے نقل کیا ہے، ہمارے بلند آئیڈیلز کی جڑ بنیاد قرار دیتا ہے۔ جبکہ حقیقت یہ ہے کہ یہ ہمارے آئیڈیلز ہیں جو ہمارے اندر معاشی خوشحالی کی خواہش کو جگاتے ہیں خواہ یہ کچھ بھی معنی رکھتی ہو اور کسی بھی قوت کی حامل ہو۔ کیونکہ انسان ابھی شعورِ کامل کی منزل تک نہیں پہنچا جہاں وہ اپنے خالق کو جان (comprehend) سکے، اس لئے کہ وہ ابھی اپنی تکمیل کے مراحل میں ہے، پس وہ اپنے خالق کی تلاش اپنے تصورات اور سوچ کے ذریعے کرتا رہتا ہے۔ انسانیت کی تاریخ اس کی فکر اور اسکے آئیڈیلز کی تاریخ ہے۔ تمام مذاہب، عقائد، رسومات و نظریات انسانی ذات کے تصوراتی پیکروں میں منضبط ہیں جن کے ذریعے انسان خود کو شناخت کرتا اور طاقت حاصل کرتا ہے۔ انسان اپنے تصوراتی پیکروں [آئیڈیلز] سے محبت اور ان کی پوجا کرتا ہے جیسے کہ وہ اس کے وجود کا دوسرا نصف ہوں۔ اس کے نزدیک اس کا آئیڈیل زندہ ہے، علیم و خبیر ہے، ابدی ہے اور انتہائی طاقتور ہے۔ درحقیقت انسان خود بھی وہی کچھ ہوتا ہے یا ہونے کی کوشش کرتا ہے جو اس کا آئیڈیل ہوتا ہے۔

اگر کوئی انسان کسی کمتر آئیڈیل سے محبت کرتا ہے تو صرف اس لئے کہ وہ ابھی اپنی خودی [ذات]، اپنی صفات اور اپنے امکانات سے مکمل آگاہ نہیں ہے۔ ایسے لوگوں کا آئیڈیل اتنا کمتر بھی ہو سکتا ہے جیسے طبعی جبلتوں کی تسکین، اور اسی طرح، اتنا کمتر بھی جیسے کہ اپنا ملک، دولت یا طاقت، یا معاشرے میں مقام وغیرہ۔ اور اس قدر کمترین بھی کہ انسان کو انسان کی غلامی اور اسی کے ایجنڈے کی تعمیل میں تمام تر صلاحیتیں صرف کرنے پر لگا دے۔

یہ تو کمیونسٹ ہیں جن کے مطابق انسانی خواہش صرف یہ ہے کہ اپنی بنیادی ضروریات کی تسکین حاصل کی جائے جو روٹی کپڑا اور مکان سے عبارت ہیں۔ ان کے نزدیک مثالی تصورات یا انسانی شعور و آگہی کو سماجی / معاشی حقیقتیں متعین کرتی ہیں۔ ایسے تین بڑے حقائق ہیں جو اس نظریہ کو شرف قبولیت بخشتے ہیں۔ پہلا یہ کہ بھوک کی تڑپ سب سے زیادہ مجبور کرنے والا عنصر ہے اور ہمارے ذہن کے ارتقائی عمل کے مکمل ہونے سے قبل سے موجود ہے جسے ہم، کم از کم اس کی بہتر تعبیر شدہ شکل میں، اپنا مقصود سمجھتے ہیں۔ دوسرے، عموماً لوگ اپنی بھوک اور دوسری جبلی ضروریات کی تسکین کرتے ہیں قبل اس کے کہ وہ اپنی بلند تر تصورات یا آئیڈیلز کی تسکین کا سامان کریں۔ تیسرے اگر ایک شخص کا انفرادی نظریہ حیات یا تخیل بلند نوعیت کا نہیں ہے، جیسا کہ ہماری خود آگہی یا شعوری ارتقاء کے ابتدائی مرحلے میں عموماً ہوتا ہے، تو بنیادی معاشی ضروریات ہی کی تسکین، یا حد سے زیادہ تسکین، انسان کے آئیڈیل کا ایک ناگزیر حصہ بن جاتی ہے۔ حتیٰ کہ جب ایک شخص کا ذاتی آئیڈیل، خوبصورتی کے پیمانے میں، بہت بلند ہو تو بھی اسے عموماً اپنے اس مقصود کے حصول کی کوشش کے ذیل میں اپنی معاشی بنیادی ضروریات کی تسکین کرنی ہوتی ہے۔ یعنی ان ضروریات کی تسکین ہمیشہ انسان کے بلند تر تخیل کے ایک حصے کی شکل اختیار کر لیتی ہے اور ہمیشہ اس طریق کار پر اثر انداز ہوتی ہے جس کے ذریعے وہ اپنے تخیلی پیکر کو، اس کے تمام پہلوؤں اور تقاضوں کے ساتھ، حقیقت کا رنگ دینے کی کوشش کرتا ہے۔ اس سے یہ تاثر پیدا ہوتا ہے کہ یہ دراصل ہماری بنیادی معاشی ضروریات ہیں جو ہمارے آئیڈیلز کی شکل میں پرورش پاتی ہیں۔ جب دو نوعیت کی خواہشات، جن میں سے ایک دوسری کی ذیلی ہو، کسی بھی کارروائی کے دوران ایک دوسرے کے ساتھ خلط ملط ہو جائیں تو باسانی یہ مغالطہ ہو سکتا ہے کہ ایک کم تر خواہش کو اس عمل کا بنیادی سبب سمجھ لیا جائے، جبکہ وہ کم تر خواہش ایک فطری اندرونی ناگزیر حیثیت رکھتی ہو اور اپنا وجود بھی بلند تر خواہش کے پیدا ہونے سے قبل ہی رکھتی ہو، یا کم از کم اپنی ایک طاقتور پہچان رکھتی ہو۔

در حقیقت مارکسزم، فرائڈ کے نفسیاتی تجزیہ کی مانند، انسانی فطرت کے صرف جزوی تجزیے کا نتیجہ ہے۔ اس کی اساس ایک کمتر قدر یعنی روٹی، کپڑا اور مکان پر مشتمل ہے جو انسانی زندگی کے کم تر حیوانی وجود سے متعلق ہے۔ اور یہ ایک خالص مادی قدر ہے۔

.....

عقیدہ نمبر ۲

- قرآن دراصل فطرت (nature) کے اسرار ہیں۔ جو فطرت کسی نابغہ روزگار (genius) یعنی عالم اور ذہین و فطین شخص پر آشکار کر دیتی ہے۔ یہ "وحی" کی حقیقت ہے؟؟؟؟؟؟

اس موضوع پر بحث سے قبل یہ نوٹ فرمالیا جائے کہ یہ عقیدہ موصوف کے عقیدہ نمبر ۱ سے بالکل متضاد و متخالف سمت رکھتا ہے۔ ایک طرف تو قرآن "انسانی حقوق کی کتاب" ہے۔ دوسری ہی کروٹ میں "قرآن فطرت کے اسرار" ہو جاتے ہیں۔ گویا حاصل یا نتیجہ یہ نکلا کہ "انسانی حقوق دراصل فطرت کے اسرار" ہوتے ہیں؟ یہ راست ریاضی کلیہ استعمال کرنے پر قارئین سے معذرت خواہ ہوں، مگر کیا کیجیے کہ دونوں عقائد ملا کر دیکھے جائیں تو یہی ناگزیر نتیجہ سامنے آ جاتا ہے۔ قصور تو صرف سوچ میں قطعی غیر مطابقت اور فلسفے میں ربط کے فقدان اور عدم تسلسل کا ہے جو موصوف کی تحریروں کی ایک نادر خصوصیت کے طور پر سامنے آتی ہے۔ آئیے آگے بڑھتے ہیں۔ ڈاکٹر صاحب موصوف کی تحریر میں وحی کی کنہ و حقیقت :-

"3. You are neither sleeping nor doing things reflexly but you are interpreting your experiences, knowledge, observations and actions of your past and of others and you are senceing the laws of nature then you are a genius and you can predict the fate of a nation. You can warn a nation against the disaster they are heading to or you can predict their bright and prosperous future. This faculty to learn from the nature is, when nature comes so close to a human being that all hidden secrets start opening up. The person and nature becomes like two bows together (Sura 53 Verse 9). At this stage Nature starts revealing himself and THIS IS WAHI. 6.2.2010 "

ترجمہ: "نکتہ نمبر ۳: آپ نہ تو سو رہے ہیں اور نہ ہی خود ارادی طور پر کام کر رہے ہیں، لیکن آپ اپنے اور دوسروں کے تجربات، علم، مشاہدے اور ماضی کی کارکردگی سے نتیجہ اخذ کر رہے ہیں۔ اور آپ فطرت کے قوانین کو نظروں کے سامنے لا رہے ہیں، تو

تب آپ ایک نابغہ ہیں اور آپ ایک قوم کی تقدیر کی پیش گوئی کر سکتے ہیں۔ آپ
ایک قوم کو آنے والی تباہی سے پیش آگاہ کر سکتے ہیں، یا آپ ان کے روشن اور خوشحال
مستقبل کی پیش گوئی کر سکتے ہیں۔ فطرت سے سیکھنے کی یہ صلاحیت ہے، جس کی رو سے
فطرت ایک انسان کے اتنے متربّ احباتی ہے، کہ تمام چھپے راز آشکار ہونے لگتے
ہیں۔ وہ انسان اور فطرت اس طرح ہو جاتے ہیں جیسے دو کمائیں اکٹھی {آیت: ۹/۵۳}
۔ اس مرحلہ پر فطرت اپنے آپ کو ظاہر کرنا شروع کر دیتی ہے، اور----- یہ
وحی ہوتی ہے۔ ۶؎ ضروری ۲۰۱۰ء - ترجمہ ختم

یعنی: وحی یا قرآن دراصل فطرت کے راز ہیں جو وہ کسی انسان پر ظاہر کر دیتی ہے۔ اسلام یا قرآن کسی الہامی اور ربانی القاء کا نتیجہ نہیں ہے۔ یہ کوئی الہامی دین نہیں ہے بلکہ ایک ذہین و فطین انسان کے غور و خوض کے نتیجے میں وضع کردہ ڈسپلن ہے۔ ظاہر ہے کہ یہ افکار "وحی" کے مابعد الطبیعیاتی وقوع سے صاف انکار کے مترادف ہے۔ اور یہ کہ، یہ بھی دراصل بالواسطہ اسلوب میں اللہ کے وجود سے انکار کی تمہید ہے۔

دراصل وحی کا انکار مغربی تہذیب کے فلسفہٴ مادیت پر مبنی ہوتا ہے، اور مادیت کسی مافوق الفطرت قوت کو تسلیم نہیں کرتی۔ اس کے مطابق دنیا میں جو کچھ ظہور پذیر ہوتا ہے، وہ قوائے فطرت کے امتزاج کا نتیجہ ہے۔ اس مغربی نقالی پر اقبال نے یوں تبصرہ فرمایا تھا:-

فسادِ قلب و نظر ہے فرنگ کی تہذیب کہ روح اس مدنیت کی رہ سکی نہ عقیف
رہے نہ روح میں پاکیزگی تو ہے ناپید ضمیرِ پاک و خیالِ بلند و ذوقِ لطیف

حسبِ سابقہ، کسی قرآنی استدلال یا نصِ صریح کی غیر موجودگی میں یہ نظریہ بھی ایک اختراع، واہمہ، من گھڑت خیال، ذاتی عقیدہ یا ایجنڈا ہے۔ اوپر موصوف نے آیت ۹/۵۳ کا حوالہ "انسان اور فطرت کے دو کمانوں کی طرح اکٹھا ہونے" کے معنی میں دیا ہے۔ جبکہ اگلی ہی آیت ۱۰/۵۳ کہتی ہے: { فَأَوْحَىٰ إِلَىٰ عَبْدِهِ مَا أَوْحَىٰ } کہ ایسا نہیں ہو بلکہ "اللہ تعالیٰ

نے اپنے بندے کو جو وحی کرنا تھا وہ وحی کر دیا۔ ظاہر ہے کہ موصوف کہ طرف سے "فطرت" کا ذکر یہاں صرف اختراع ہے۔ قرآنی متن میں خواہش پرستانہ اضافہ ہے۔ عاجز اس نظریہ کے لیے "ایجنڈا" کا خصوصی لفظ استعمال کرنے پر خود کو اس وجہ سے مجبور پاتا ہے کہ یہاں بھی اللہ کی ذات کی سوچی سمجھی نفی، انسانی معاملات میں اللہ کے بالواسطہ تعلق اور راہنمائی کے عمل سے واضح انکار کی پالیسی عیاں ہے۔ حالانکہ اس کے بالکل برعکس، آیت نمبر ۵۱/۴۲ میں اس تعلق کا کھلا اقرار، اور اس کا متعین و مقرر شدہ لائحہ عمل، تین مختلف انداز میں بیان کر دیا گیا ہے، ملاحظہ فرمائیں:-

وَمَا كَانَ لِنَبِّئٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بَأْذَنِهِ مَا يَشَاءُ إِنَّهُ عَلَىٰ حَكِيمٍ

اور حیرانی کا شکار نہ ہوتے ہوئے، خود موصوف کے قلم سے، اس آیت کا آستانہ بلاگ پر انگلش میں ترجمہ و تشریح بھی ملاحظہ فرمائیں:-

"In this verse you can see that :

No human being can talk to the creator on his own . So all those who claim that they can talk to Allah either in dreams during sleep or while awake is totally wrong .Categorically no human being can dare to talk to Allah.

But Allah talks to human beings by three ways:

1..Revelation

2..behind a veil . Now what behind the veil means .To understand this you have to consider yourself to be behind a veil and trying to look through that veil .The objects I other sides are not clear ,so you make efforts to have a clear vision .

So behind the veil means you have to put effort to understand the meanings of Wahi .These efforts include learning the language and the basics of Wahi (43ssence and the purpose)

3..,Someone delivers the message of Wahi ,as most of our learned scholars are doing and they are all messengers .. "

قارئین کی سہولت کے لیے موصوف کی تحریر کا اردو ترجمہ پیش خدمت ہے:-

ترجمہ: " اس آیت میں آپ دیکھ سکتے ہیں کہ: کوئی انسان حقائق سے خود سے بات نہیں کر سکتا۔ پس وہ سب جو دعویٰ کرتے ہیں کہ وہ اللہ تعالیٰ سے سوتے ہوئے خواب میں یا بیداری کی حالت میں بات کر سکتے ہیں، سراسر غلط ہیں۔

یہ حتمی امر ہے کہ کوئی انسان اللہ سے بات کرنے کی حیرات نہیں کر سکتا۔ لیکن اللہ انسانوں سے تین طریقوں سے بات کرتا ہے:-

[۱] وحی کے ذریعے۔

[۲] پردے کے پیچھے سے۔ اب غور فرمائیے کہ پردے کے پیچھے سے کا کیا مطلب ہے۔ اس کو سمجھنے کے لیے آپ کو خود کو پردے کے پیچھے تصور کرنا پڑیگا اور پردے کے پار دیکھنے کو کوشش کرنی ہوگی۔ دوسری طرف کی اشیاء واضح نظر نہیں آئیں گی لہذا آپ کو انہیں واضح دیکھنے کے لیے کوشش کرنی ہوگی۔ سو اس کا مطلب ہے کہ آپ کو وحی کو سمجھنے کے لیے کوششیں کرنی ہوں گی۔ یہ کوششیں زبان اور وحی کی بنیاد سمجھنے پر مشتمل ہیں {یعنی نچوڑ اور مقصد}۔

[۳] کوئی ایک انسان وحی کا پیغام پہنچاتا ہے۔ جیسا کہ زیادہ تر فاضل علماء کر رہے ہیں اور وہ سب رسول [یا پیغمبر] ہیں۔" [ترجمہ ختم شد]

قارئین توجہ فرمائیے، یہ سوچ و فکر کا کھلا تضاد یا ابہام ہی تو ہے کہ ایک طرف وحی کو خالص مغربی مادی نظریے کی رو سے "فطرت کے وہ اسرار کہا جائے جو انسان کبھی طور پر خود اخذ کر لیتا ہے"۔۔۔۔۔ اور۔۔۔۔۔ دوسری طرف قرآن کی نص صریح کا سامنا ہو جائے تو اسی وحی کو اللہ کی طرف سے رابطے کے ذریعے، 'نزل' (revelation) بھی کہ دیا جائے؟؟؟ اور پھر اس رابطے کے تینوں طریقوں کی وضاحت بھی کی جائے۔۔۔؟ درحقیقت بات گھوم پھر کر عاجز کے اسی قیاس پر آجاتی ہے کہ موصوف یہاں اللہ کے کلام سے انکار بھی نہیں کر پارہے، کیونکہ شاید یہاں معانی کی توڑ مروڑ ممکن نہ تھی،۔۔۔ لیکن۔۔۔ ایجنڈے پر عمل کرنا بھی ایک مجبوری ہے، جس کی پشت پر کون جانے کتنی بڑی منفعت کے تحت ایک مخصوص معاہدے کی پابندی بھی لازم آتی ہے۔ پھر بے شک دو متضاد و متخالف کناروں کو باہم ملانے، یاد و کشتیوں میں بیک وقت پاءوں جمانے کی کوشش میں، انسان بے ربطی اور عدم توازن کا شکار ہو کر خود کو مذاق کا نشانہ بنانے کی حد تک زچ ہو جائے، کوئی پرواہ نہیں؟

اس کھلی دورخی پالیسی اور تضاد کا موصوف کی تحریر میں ایک اور ثبوت ملاحظہ فرمائیں:-

" How to know clearly what this way of conveying message is we have to put ourselves in a situation where God wants us to know his message . The only way to make us understand his message is only

through his Book .

So in my opinion the message of God conveyed to us behind the veil is through His Book. We cant see him for us He is behind a veil .

So Prophets gets message directly through Wahee .

People of his time got message through him i.e. through Messenger .

People of later era get message through His Book i.e. behind a veil .

I can't imagine any other way of getting message from God. 10.7.10"

ترجمہ: "پیغام بھیجنے کے اس طریقے کے مکمل ادراک کے لیے ہمیں خود کو ایسی صورت حال میں دیکھنا ہو گا جہاں اللہ چاہتا ہے کہ ہم اس کے پیغام کو جان لیں۔ واحد راستہ جس سے ہم اس کے پیغام کو جان سکتے ہیں وہ اس کی کتاب کے ذریعے ہے۔ پس میرے رائے میں پردے کے پیچھے سے اللہ کا پیغام ہم تک پہنچنے کا مطلب ہے اس کی کتاب کے واسطے سے۔ ہم اس کو تو دیکھ نہیں سکتے کیونکہ وہ پردے کے پیچھے ہے۔ پس:

نبی پیغام براہ راست وحی کے ذریعے وصول کرتے ہیں۔

نبی کے دور کے لوگ پیغام نبی کے ذریعے وصول کرتے ہیں۔

بعد کے ادوار کے لوگ پیغام اس کی کتاب کے ذریعے وصول کرتے ہیں یعنی پردے کے پیچھے سے۔

میں خدا کے پیغام کو وصول کرنے کے کسی اور طریقے کا تصور نہیں کر سکتا۔"

[ترجمہ ختم]

آپ نوٹ کریں گے کہ یہاں ایک بار پھر سے وحی کو اللہ کا پیغام مان لیا گیا ہے۔ شاید مجبوری ہے۔ یا براہ راست منظر عام (public exposure) پر آ جانے کا خوف ہے۔ موصوف کی فکر کا انتشار و افتراق اور اپنی ہی تھیوری کے بارے میں تضاد بیانی تو واضح کر دی گئی ہے، اب ان کے اصل عقیدے یا ایجنڈے کے بارے میں کچھ علمی وضاحت کر دی جائے تو بر محل ہو گا اور امکان ہے کہ موصوف کی ایک بڑی کم فہمی کا ازالہ بھی ہو جائیگا۔

"فطرت کے اسرار کی حقیقت"

فطرت (nature) فقط طبعی مظاہر و قوانین سے عبارت ہے اور اللہ تبارک و تعالیٰ کے مجموعی، ہمہ گیر تخلیقی پلان کے مراحل آغاز میں سے ایک مرحلہ ہے۔ فطرت کرہ ارض کے تشکیلی اور ارتقائی عمل کا جزو لا ینفک ہے اور اس کے تمام قوانین کرہ ارض پر بتدریج متشکل کیے گئے ہیں۔ ان کا مقصد مابعد کے مراحل تخلیق سے وجود میں آنے والی انواع و اشکال حیات کو طبعی زندگی کے لیے اسباب و ذرائع کی بے حساب فراہمی ہے۔ پس، فطرت دراصل کرہ ارض پر پہاڑوں اور وادیوں، نہروں، دریاؤں اور سمندروں، میدانوں و صحراؤں، بدلتے موسموں، متعدد حفاظتی ہوائی اور فضائی غلافوں، کشش ثقل، دوران آب اور دیگر طبعی قوانین کا شاندار مظہر ہے۔ کرہ زمین اور اس پر متشکل قوانین فطرت ایک کم ترین شعوری اقدار کی حامل زندگی رکھتے ہیں۔ اس نوع زندگی میں مادی عنصر (matter) غالب ہے۔ اس لیے فطرت کے توسط سے ایک انتہائی بلند تر شعوری / روحانی (conscious) سطح حیات کے لیے اخلاقی اقدار، صالح جذبات اور مثالی کردار سازی کے اصول اخذ کرنا ایک مبہم، لایعنی اور دور از کار واقعہ ہے۔ یہ زیادہ حیثیت نہیں رکھتا، کیونکہ یہ مذکورہ اشیاء خود سے کم تر سطح کی طبعی اور حیوانی زندگی سے پیدا نہیں ہو سکتیں۔ یہ اقدار و اصول تو انسان کی برتر، خود آگاہ شخصیت، شعوری وجود یا خودی سے متعلق ہیں۔ یہ تمام بلند راہنما اقدار خالق خود اپنے آئینڈیل، یعنی انسان کے لیے، جو ابھی ارتقاء و تکمیل کے مراحل میں ہے، اپنے منتخب بندوں کے ذریعے وحی کے میڈیم سے ارسال فرماتا ہے۔ "وحی" اور "فطرت" کے اسرار اپنی نوعیت میں دو بالکل علیحدہ سطحیں اور اقدار رکھنے والے عناصر ہیں۔ قوانین فطرت ایک نچلے درجے کی سطح حیات سے تعلق رکھتے ہیں اور زندگی کے جسمانی اور طبعی پہلو کی ضروریات و اسباب سے متعلق ہیں۔ جبکہ وحی الہی ایک نہایت بلند تر درجے کی روحانی سطح حیات کے لیے ارتقاء و نشوونما کے اسباب و راہنمائی پر مبنی ایک جامع منشور کا نام ہے۔

تحریروں سے یہ بھی نوٹ کیا گیا کہ موصوف کے تصور کے مطابق "فطرت کے اسرار" صرف مخصوص (genius) لوگوں [یعنی نبیوں] پر ہی عیاں و آشکار ہوتے ہیں۔ جبکہ حقیقی صورت حال اس کے بالکل برعکس ہے۔ ہم دیکھتے ہیں کہ طبیعیات و سائنس کے میدانوں میں دور حاضر میں لاکھوں انسان روز و شب فطرت کے اسرار یعنی مظاہر و قوانین کے مطالعے اور اکتشافات میں مصروف ہیں اور ان کے بارے میں زیادہ سے زیادہ جانکاری حاصل کر کے انسان کی طبعی

زندگی کو بہتر اور آسان تر بنایا جا رہا ہے۔ وسائل کی افزائش اور کائنات کی تسخیر کے مقاصد کی طرف پیہم پیش قدمی کی جا رہی ہے۔

اس لیے قارئینِ کرام،،،،، کہاں "فطرت کے اسرار"۔۔۔ اور۔۔۔ کہاں "وحی الہی"۔۔۔ ایک عامیانہ ضرب المثل ہے - ادنیٰ درجے کی ضرور ہے، معافی چاہوں گا۔ لیکن موصوفِ محترم کی ایجاد کردہ تھیوری [نظریے] کے حسب حال ضرور ہے:-

"کہاں کی اینٹ، کہاں کا روڑا، بھان متی نے کنبہ جوڑا"۔

تک بندی کی یہ انتہاء بالآخر ہمیں اس عاجز کی پیش کردہ محتاط روی کی اسی روش کی طرف لے جاتی ہے کہ قرآن میں دست اندازی کی اجازت ہر ہاشما کو حاصل ہو جانا شاید دُور اندیشی پر مبنی نہیں ہے، تا آں کہ امیدوار عصرِ حاضر کے بیشتر ترقی یافتہ علوم کے مطالعے کے ذریعے وسیع ذہنی افق اور تدبر و تعقل کے ایک خاص متعین کردہ درجے اور سطح تک نہ پہنچ جائے۔ اور اس کی تحریروں میں یک گونہ گہرائی (depth) اور درجہ کمال کا ربط (consistency or coherence) نہ پیدا ہو جائے۔

اب موجودہ عنوان کو تکمیل کے مرحلے تک لے جانے کے لیے یہ بھی دیکھ لیتے ہیں کہ وحی کے بارے میں فرمان الہی کیا فیصلہ دیتا ہے، کیونکہ الہامی سند کے بغیر ہمارا تمام تراظہار بے معنی ہے۔ ملاحظہ فرمائیے:

آیت ۴-۵۳/۳: وَمَا نُنْطِقُ عَنِ الْهَوَىٰ ﴿۳﴾ اِنْ هُوَ اِلَّا وَحْيٌ يُوحَىٰ ﴿۴﴾ عَلَّمَهُ شَدِيدُ الْقُوَىٰ ﴿۵﴾
یہ رسول اپنی فکر سے کلام نہیں کرتا۔ وہ [مترآن] اس پر وحی کیا گیا ہے۔ یہ علم اسے شدید قوت والے نے دیا ہے۔

آیت ۱۷/۳۹: ذٰلِكَ مِمَّا اَوْحٰى اِلَيْكَ رَبُّكَ مِنَ الْحِكْمَةِ
یہ امر بھی اس ہی سے متعلق ہے جو تیرے پروردگار نے تیری طرف اپنے خاص تدبیر / دانائی میں سے وحی کیا ہے۔

آیت ۲۷/۱۸: **وَأَنزَلْنَا مَا أَوْحَيْنَا إِلَيْكَ مِنْ كِتَابٍ رَبِّكَ**

اور پیروی کر اس کی جو تیرے رب کی کتاب سے { کے فتانوں سے تیری طرف وحی کیا گیا ہے۔

آیت ۲۵/۲۹: **أَنزَلْنَا مَا أَوْحَيْنَا إِلَيْكَ مِنَ الْكِتَابِ وَأَقِمِ الصَّلَاةَ**

اللہ کی کتاب میں سے جو کچھ تیرے طرف وحی کیا گیا ہے اس کی پیروی کر اور اس کے اتباع کا نظام قائم کر۔

آیت ۳۱/۳۵: **وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ**

اور جو کچھ ہم نے تیری طرف اپنی کتاب سے وحی کیا ہے وہ سچ ہے۔

آیت ۳/۴۲: **كَذَلِكَ يُوحِي إِلَيْكَ وَإِلَى الَّذِينَ مِنْ قَبْلِكَ اللَّهُ الْعَزِيزُ الْحَكِيمُ**

اس طرح سے وہ تیری طرف وحی کرتا ہے اور ان کی طرف جو تجھ سے قبل تھے، اللہ اقتدار و حکمت والا۔

قارئین ایسی درجنوں اور بھی آیات حوالہ زد کی جاسکتی ہیں جو وحی کے اللہ تعالیٰ کی طرف سے نازل ہونے کی سند فراہم کرتی ہیں۔ لیکن طوالت کا خیال رکھتے ہوئے چند راست حوالے دے دیے گئے ہیں۔ یہی مواد آستانہ یا سلسلہ دعوت قرآنی کے نظریہ کی موثر تردید اور ابطال کے لیے کافی معلوم ہوتا ہے۔ البتہ اگر موصوف اپنے نظریے کے حق میں ٹھوس قرآنی نصوص پیش کر سکیں، جہاں یہ واضح بیان ہو کہ وحی دراصل "فطرت کے اسرار" ہیں جو کوئی خاص انسان خود اخذ کر لیتا ہے، اور اس عاجز کی جانب سے حوالہ دی گئی درج بالا نصوص کو کسی باختیار سند سے منسوخ کر سکیں، تو راقم رجوع کرنے میں پس و پیش نہیں کرے گا۔ لیکن موصوف کیونکہ قبل ازیں ہی دورخی پالیسی اور تحریروں میں عدم مطابقت کا شکار ہیں، اس لیے ان کی جانب سے ایسے کسی ثبوت کی پیشکش کی توقع رکھنا ایک وہم و گمان ہی باور کیا جائیگا۔

آخر میں علامہ پرویز کی فکرِ قرآنی کے حوالے سے: " وحی کا علم نہ انسانی حواس کی رو سے حاصل کردہ ہوتا تھا نہ انسانی فکر کی تخلیق، حتیٰ کہ اس میں انسانی جذبات تک کا بھی کوئی دخل نہیں ہوتا تھا۔ اسی لیے اسے مُنزل من اللہ کہا جاتا ہے۔ یعنی وہ علم جو خالصتا خارج سے (objectively) ملے۔ چونکہ اس میں انسان کے کسب و ہنر اور محنت و کاوش کا کوئی دخل نہیں ہوتا تھا اس لئے اسے اکتسابی علم کی بجائے وہابی علم کہا جاتا ہے۔۔۔۔۔ آیت ۱۹۵/۲۶ کے مطابق اللہ نے اس کتاب کو عربی مبین کی زبان میں نازل فرمایا۔ اس کے معنے یہ ہیں کہ وحی کی رو سے صرف خیالات ہی قلبِ نبوی پر القاء نہیں کئے جاتے تھے۔ اللہ کی طرف سے قرآن کے الفاظ کی بھی وحی ہوتی تھی۔ "

عقیدہ نمبر ۳

- قرآن کسی حیات بعد الموت (hereafter) یا آخرت کی زندگی کا ذکر نہیں کرتا، بلکہ صرف اسی زندگی کی بات کرتا ہے؟؟؟؟؟؟

اسی بات کی مزید وضاحت یوں فرماتے ہیں کہ اسی دنیا میں مستبد قوتوں کو شکست دے کر قرآنی معاشرے کا قیام عمل میں لایا جاتا ہے۔ یہی مرحلہ الساعۃ، آخرت، قیامت وغیرہ ہے۔ موت اسی دنیا میں قوموں کے زوال کو، اور "حیات الآخرت" یا "بعثت" قوموں کے از سر نو بیدار ہو کر ترقی حاصل کر لینے کو کہا گیا ہے۔ جسمانی موت کا قرآن میں ذکر نہیں ہے لہذا اسی دنیا میں سزا و جزا، مکافات عمل، جنت و جہنم کی تعبیر سامنے آتی ہے؟؟؟؟؟؟

اوپر مذکورہ عقیدہ بھی موصوف کا ذاتی استنباط ہے۔ ہمیں قرآن کریم سے یہ علم ہوتا ہے کہ قرآن :-
 ۱۔ ان لوگوں کو بھی مردہ کہتا ہے جو طبعی طور پر زندہ ہوتے ہیں اور دوسرے انسانوں کی طرح چلتے پھرتے ہیں۔ لیکن ان کی انسانی صلاحیتیں مردہ ہو چکی ہوتی ہیں۔ انہیں حیات نو، قرآن کریم میں غور و فکر سے مل سکتی ہے۔
 ۲۔ وہ ان قوموں کو بھی مردہ کہتا ہے جو زوال پزیر ہو چکی ہوں۔ ان میں اگر دوبارہ عروج حاصل کرنے کی استعداد و صلاحیت باقی ہوتی ہے تو وہ قوانین خداوندی پر عمل کرنے سے نئی زندگی حاصل کر سکتی ہیں۔ یہ بھی حیات بعد المات کہلاتی ہے۔ اور

۳۔ افراد کی طبعی موت کے بعد، دوسری زندگی کو بھی "موت کے بعد کی زندگی" سے تعبیر کیا گیا ہے۔
 موصوف نکتہ نمبر ۳ سے انکار کی پالیسی کے حامی ہیں۔

موصوف کے استدلال کی نقل پیش خدمت ہے جس سے آپ کا مادی تصور واضح ہو جاتا ہے:-

Now coming to verse 28 of sura Al-baqra

كَيْفَ تَكْفُرُونَ بِاللّٰهِ وَكُنْتُمْ اَمْوَاتًا فَاَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ اِلَيْهِ تُرْجَعُونَ

28. How can You disbelieve In Allâh? Seeing that You were dead and He gave You life. Then He will give You death, Then again will bring You to life (on the Day of Resurrection) and Then unto Him You will return. (usual translation)

This verse clearly says

!.., We were dead 2.., He gave us life

3., He will make us dead again 4., then again he will make us alive
5., Then unto him we will return .

Except for the second and third stage all other stages can neither be confirmed by any observation supported by statistical evidences or by knowledge from the past .

Even second and third stage is controversial for some . If we are supposed to believe blindly then there is no point in going into all this cumbersome exercise. If we have to accept some faiths blindly then why not all of it .

I agree with Adnan M Khan that : "There is no one we know of who has returned to us and told us about life after death ".

I am sure more than anything that , QURAN DOES'NT TALK OF THOSE THINGS WHICH CANT BE PROVED OR ARE BEYOND OUR COPREHENSION OR UNDERSTANDING. 26.11.2010

ترجمہ: "اب سورة البقرة کی آیت ۲۸ کی طرف آتے ہیں۔

کَيْفَ تَكْفُرُونَ بِاللّٰهِ وَكُنْتُمْ اَمْوَاتًا فَاَحْيَاكُمْ ثُمَّ يُمَيِّتُكُمْ ثُمَّ يُحْيِيْكُمْ ثُمَّ اِلَيْهِ تُرْجَعُوْنَ : تم اللہ کا کیسے انکار کر سکتے ہو، یہ دیکھتے ہوئے کہ تم مردہ تھے، اس نے تمہیں زندگی دی۔ پھر وہ تمہیں موت دے گا اور پھر دوبارہ زندگی کی طرف لائے گا {بعثت کے دن} پھر تم اسی کی طرف لوٹو گے - {عمومی ترجمہ} - یہ آیت واضح طور پر کہتی ہے :- {۱} ہم مردہ تھے {۲} اس نے ہمیں زندگی دی {۳} وہ ہمیں دوبارہ مار دے گا {۴} پھر وہ ہمیں دوبارہ زندہ کر دے گا {۵} پھر ہم اس کی طرف لوٹ جائیں گے۔۔۔۔۔۔ دو سرے اور تیسرے مرحلے کے علاوہ باقی نہ تو کسی شماریاتی گواہی اور نہ ہی مشاہدے سے ثابت کیے جاسکتے ہیں اور نہ ہی ماضی کے علم سے ۔ کچھ لوگوں کے لیے تو دوسرے اور تیسرے مرحلہ بھی متنازعہ ہے ۔ اگر ہم نے اندھا ایمان رکھنا ہے تو اس تمام مشکل بحث کا کوئی فائدہ نہیں ہے ۔ اگر ہمیں حبزوی طور پر کوئی اندھا عقیدہ رکھنا ہے تو پھر کلی طور پر کیوں نہ رکھیں ۔ میں عدنان م۔ حنان سے متفق ہوں کہ " ہم کسی ایسے کو نہیں جانتے جو مرنے کے بعد واپس آگیا ہو اور ہمیں حیات بعد المات کے متعلق بتا دے "- میں ہر چیز سے زیادہ اس بات پر یقین رکھتا ہوں کہ " وتر آن ایسی چیزوں کے متعلق نہیں بات کرتا جو ثابت نہ کی جا سکیں یا

ہمارے شعور اور فہم سے بالا ہوں" - ۲۶-۱۱-۲۰۱۰

یعنی اسی مادہ پرستانہ ایجنڈے کے تحت موصوف حیاتِ آخرت پر یقین نہیں رکھتے۔ لطف کی بات یہ ہے کہ وہ اور ان کے چند ہم خیال زبان سے یہی فرماتے ہیں کہ وہ اللہ اور آخرت پر یقین رکھتے ہیں۔ لیکن کھلا اور واضح موقف، جو زبانی دعوے کی نفی کرتا ہے، اوپر سرخی میں مندرج ہے۔ یہی دراصل حقیقی موقف ہے کیونکہ محترم خود کو قرآنی مانتے ہیں، اس لیے ظاہر کہ کسی بھی ایسے نظریے پر کیوں یقین کریں گے جو ان کے نزدیک قرآن سے ثابت نہیں ہے۔ معاملہ "صاف چھپتے بھی نہیں، سامنے آتے بھی نہیں" کے مصداق ہے۔ البتہ واضح ہو کہ اس دورخی پالیسی کے بارے میں بہت واضح ارشادِ ربانی موجود ہے۔ ملاحظہ فرمائیے۔

آیت مبارکہ ۲/۸ :

وَمِنَ النَّاسِ مَن يَقُولُ آمَنَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ
 {اور لوگوں میں سے کچھ ایسے بھی ہیں جو [زبان سے] کہتے تو ہیں کہ ہم اللہ اور دورِ آخرت پر ایمان لے آئے، جب کہ دراصل وہ لوگ اس بات پر ایمان رکھنے والوں میں سے نہیں ہیں۔}

یہاں موصوفِ محترم اور ان کی جماعت کے دورخی موقف کی ایسی نادر اور بہو عکاسی کی گئی ہے کہ انسان کی روح وجد میں آجاتی ہے۔ کیوں نہ ہو، خالق اپنی اس آزاد تخلیق کی ذہنی کج روی کی وسیع حدود سے بخوبی آگاہ ہے۔ اگرچہ موصوف یہاں ایمان (strong belief, faith) کو "امن" سے مشتق قرار دے کر، اپنی پرانی روٹین کے مطابق، معنی کو مختلف شکل دینے کی کوشش کریں گے۔ دیکھیے موصوف کی تحریر:-

"جناب لکی صاحب

مذہب کی دنیا میں "آمنوا" کا ترجمہ "یقین" کے معنوں میں لیا جاتا ہے جب کہ "آمنوا" کا مادہ امن ہے جس کے معنی امن اور سکون کے ہوتے ہیں اس لئے ایمان کے معنی ہوئے "کیفیت امن"۔۔۔۔۔ کیفیت امن کے لئے کسی مذہب سے تعلق ضروری نہیں ہوتا۔"

جیسے، "آمنّا" کا موصوف ترجمہ فرماتے ہیں کہ "ہم امن والے ہو گئے"۔ تو عرض ہے کہ جب یہاں فعل "آمن" (aamana) اور فاعل کی ضمیر "نا" دونوں پائے جاتے ہیں اور فعل کا "ہونا" نہیں بلکہ "کرنا"، بذریعہ فاعل، پایا جاتا ہے، نیز سیاق و سباق بھی اللہ پر ایمان لانے کا فعل ظاہر کر رہا ہے، تو محترم ایک نہایت راست اور واضح بات کو کیوں الجھا کر مشکل بناتے ہیں؟ لہذا "اللہ کے ساتھ پر امن ہو جانا" "آمنّا باللہ" کا ایک لایعنی اور مبہم ترجمہ ہے جو قصداً معنی بگاڑنے کے خصوصی مقصد کی سمت اشارہ کر رہا ہے۔ "اللہ پر ایمان لے آنا" ہی زبان و بیان کے اصولوں پر پورا اترتا ہے۔

معذرت خواہ ہوں کہ اس انداز کا خواہش پرستانہ ترجمہ نہ صرت قرین عقل نہیں بلکہ جمہورِ مسلمین اور ناچیز کی معلومات کے مطابق، قرآنی جماعتوں میں سے کسی کے لیے بھی قابل قبول نہ ہو گا۔ نہ ہی موصوف محترم کی کوششوں سے ایک ادبی لحاظ سے غیر موزوں اظہار خیال معقول میں تبدیل ہو سکے گا۔ عرض گزار ہوں کہ "ایمان" کا مادہ ا۔م۔ن لایعنی امن ضرور ہے، لیکن اس سے مشتق "ایمان" صرف "کیفیتِ امن" ہی نہیں، بلکہ "کسی بات کی سچائی کو ذہن کے پورے اطمینان کے ساتھ تسلیم کرنا، یقین کرنا، اعتماد اور بھروسہ کرنا" بھی ہے۔ اور "مومن" وہ ہے جو "امن کی ضمانت تو دے" لیکن اس سے قبل "خود سچائی کو اس طرح تسلیم کرے کہ اسے اطمینان اور امن نصیب ہو جائے، بھروسہ اور اعتماد اور یقین محکم ہو جائے" [علامہ پرویز]۔ یہ مستند لغات سے لیا گیا ترجمہ و مفہوم ہے جس سے موصوف نے یکسر صرف نظر فرمایا ہوا ہے اور ان کے جاری قرآنی ترجمے سے یہ انحراف ثابت ہے۔ دیکھیں "lane's lexicon" کی Root List جہاں aamanna کا معنی لکھا ہے: we believed یعنی ہم نے پورا بھروسہ / یقین کیا۔ نیز: Imaan (n.): Faith; Belief۔

درج بالا لغوی معانی کو موصوف اپنے منفرد تراجم سے موازنہ فرما کر چیک کر لیں تو ان کے اپنے تراجم کا ابہام آسانی سے واضح ہو جائیگا۔ مثلاً: ایمان باللہ = "اللہ کے ساتھ پر امن ہو جانا"۔ ایمان بالآخرۃ = "آخرت کے ساتھ پر امن ہو جانا"۔ ایمان بالملائکہ = "ملائکہ کے ساتھ پر امن ہو جانا"۔ ایمان بالغیب = "نامعلوم، غائب، چھپے ہوئے، غیر حاضر، دور افتادہ وغیرہ کے ساتھ پر امن ہو جانا"، وغیرہ، وغیرہ۔ کیا موصوف کو خود اپنے ایمان کے اس ترجمے میں خاصی غیر

معتولیت، ابہام یا ایک خاص قسم کا ہیر پھیر نظر نہیں آتے؟ کیا موصوف کے زیر بحث تراجم جس ترکیب سے ذاتی نکال سال میں ڈھالے گئے ہیں، انسانی تفہیم کی صلاحیت پر گراں نہیں گزرتے؟ قارئین خود فیصلہ کر سکتے ہیں۔

اس عنوان کے تحت مزید بحث سے قبل ایک اور فرمانِ الہی بھی یہاں نقل کرنے کے اجازت چاہوں گا جو قطعی فیصلہ کن نوعیت کا حامل ہے:-

آیات: ۳۰-۲۷/۵۳:

إِنَّ الَّذِينَ لَا يُؤْمِنُونَ بِالْآخِرَةِ لَيُسَمُّونَ الْمَلَائِكَةَ تَسْمِيَةً الْإِنْسِي ﴿٢٧﴾ وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يُغْنِي مِنَ الْحَقِّ شَيْئًا ﴿٢٨﴾ فَأَعْرَضَ عَنْ مَنْ تَوَلَّىٰ عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا

ترجمہ: "وہ لوگ جو آخرت پر ایمان نہیں رکھتے ضرور ملائکہ کو کمزور صنف کے نام سے موسوم کریں گے۔ در اصل وہ بے علم ہیں۔ وہ صرف قیاس کی پیروی کرتے ہیں، جبکہ قیاس حقیقت کے تناظر میں بے سود ہوتا ہے۔ پس اعراض برتوان سے جو ہماری نصیحتوں سے منہ موڑ لیتے ہیں اور صرف اسی دنیاوی زندگی کو مقصود سمجھتے ہیں۔ ان کا مبلغ علم بس اتنا سا ہی ہے۔۔۔۔۔" -

قارئین، یہ ہے ایک اور قطعی حسب حال اور خود مکتفی ارشادِ ربانی۔ واضح ہوا کہ:-

- آخرت پر ایمان نہ رکھنے والے بے علم ہیں۔
- وہ قیاس پر چلتے ہیں۔
- وہ اللہ تعالیٰ کی نصیحت / کلام سے منہ موڑتے ہیں۔
- اسی دنیاوی زندگی کو مقصود سمجھتے ہیں۔
- ان کا مبلغ علم کچھ بھی نہیں۔

"میرے انتہائی محترم ممبران

میں نے ایک گزارش کی تھی کہ ہر شخص جو بعثت بعد الموت پر یقین رکھتا ہے یا نہیں رکھتا ہے وہ جو بھی آیت پیش کرے گا تو یہ میری ذمہ داری ہے کہ میں اس کا سادہ ترجمہ پیش کروں گا اور اس کے سیاق و سباق کو دیکھ کر ممبران سے گزارش ہوگی کہ اس کے بعد قرآن کی بنیاد پر فیصلہ کریں کہ حقیقت کیا ہے۔

لیکن بحث سائنس اور اس کے ذریعے بعث بعد الموت کو ثابت کرنے یا نہ کرنے اور سائنس کی اہمیت پر ہونے لگی۔

میری ایک مرتبہ پھر گزارش ہے کہ بعث بعد الموت کو ثابت کرنے کے لئے صرف اور صرف قرآن تک محدود رہیں

تاکہ میں قرآن سے جواب دے سکوں۔ بہت بہت شکریہ

آپ کا مخلص۔۔۔ ڈاکٹر قمر زمان ۲۰۱۱/۵/۳۰"

یہ ہے موصوف کی حیاتِ آخرت کے ثبوت سے بیزاری کی کیفیت۔ تو آئیے پہلے دیکھیں کہ موصوفِ محترم کس طرح حیاتِ آخرت کی حقیقت کو دنیاوی تناظر دینے کے لیے گرامر کی تراکیب سے من مانا نتیجہ اخذ کرتے ہیں۔ حیاتِ آخرت کے لیے حق تعالیٰ نے جو اصطلاحات استعمال فرمائی ہیں، وہ قرآن کے طول و عرض میں بھری پڑی ہیں اور عموماً ان الفاظ میں مندرج ہیں:-

"الحیات الآخرة - یوم الآخر - دار الآخرة - آخرۃ - اور تقابلیٰ ضدین کے لیے جو اصطلاح ان الفاظ کے ہمراہ اکثر استعمال کی گئے ہے وہ ہے "الحیۃ الدنیا"۔

موصوف حیاتِ آخرت کو ہمیشہ کی یارو حانی سطح کی زندگی ماننے سے انکار کرتے ہیں اور گرامر کی رو سے دلیل پیش کرتے ہیں کہ یہ مرکب توصیفی ہے، جس میں حیات موصوف ہے اور آخرت اس کی صفت۔ اس لیے اس کا معنی ہوگا، "عنقریب آنے والا دور یا بہتر سطح کی زندگی"۔ لیکن اسی دنیا میں۔ اس کے تقابلیٰ کی لیے موصوف اصطلاح "الحیۃ الدنیا" کو مرکب توصیفی ہونے کی بنا پر "کم تر یا پست سطح کی زندگی" قرار دیتے ہیں / یعنی "دنیا" کا معانی یکسر تبدیل کر دیتے ہیں۔ موقف یہ ہے کہ "الدنیا" صفت ہونے کے وجہ سے "ادنیٰ" کے معنی دیگا۔ ظاہر ہے استدلال بودا ہے۔ اور "دنیا" کا عمومی معنی منظر سے غائب کرنے کا پوشیدہ مقصد رکھتا ہے تاکہ تقابلیٰ ضدین کی صورت حال پیدا نہ ہونے پائے۔ لیکن، اس عاجز کا موقف یہ ہے کہ مرکب توصیفی ہونے کے باوجود اس کا معنی "حیاتِ دنیاوی" ہی لیا جائیگا۔ کیونکہ "دنیا" کا معنی تبدیل کر کے "ادنیٰ" کا ہم معنی کر دینا کون سا زبان و گرامر کا اصول ہے؟ اور اگر معنی "کم تر سطح زندگی" ہی لینا ہوتا، تو پھر یہ مرکب توصیفی "الحیۃ الادنیٰ" کی شکل میں کیوں نہ دیا گیا؟ کیا لفظ "الادنیٰ" قرآن میں کئی جگہ "کم تر" یا "قریب تر" کے معنی میں استعمال نہیں کیا گیا؟

وہ کون سا گرامر کا اصول ہے جو آپ کے ہاں مرکب توصیفی میں الفاظ کے معنی تبدیل کر دیتا ہے؟
مرکب توصیفی میں صفت اور موصوف دونوں الفاظ پر دو پیش لگتے ہیں۔ اور اگر پہلے لفظ پر "ال" آیا ہو تو دوسرے لفظ پر بھی آجائے گا اور دو پیش کی جگہ ایک پیش کا استعمال ہوگا۔ مرکب توصیفی کے لیے یہی سادہ سی خصوصیت ہے۔ معانی کی تبدیلی کا تو کہیں کوئی ذکر نہیں ہے۔ مثال کے لیے دیکھیے:-

المسلم الصادق = سچا مسلمان - الرجل الصالح = نیک شخص - المسجد الکبیر = بڑی مسجد - الکتاب الصغیر = چھوٹی کتاب - العلم الامین = امانت دار چچا

پس اسی طرز پر۔۔۔ الحیاۃ الدنیا دراصل دنیاوی زندگی ہے۔ لہذا موصوف کا ذاتی ترجمہ "پست / کمتر سطح زندگی" یکسر غلط ثابت ہوتا ہے۔ اسی دنیاوی زندگی کے تقابل میں مولائے کریم نے حیاتِ آخرت کا ذکر کیا ہے، جو ظاہر ہے کہ دنیاوی زندگی سے یکسر متضاد، غیر دنیاوی، اعلیٰ اور لطیف سطح کی حامل، جسمانی آلائشوں سے پاک، روحانی سطح زندگی ہی ہو سکتی ہے۔

قارئینِ آخرت کے لفظ سے متعلق اتنی زیادہ تعداد میں آیات موجود ہیں کہ مقالہ نہایت طویل ہو جانے کا خوف ہے۔ اس لیے اب آئیے صرف وہ مقامات دیکھ لیتے ہیں جہاں آخرت بمقابلہ حیاۃ الدنیا لائی گئی ہے۔ اور مندرجہ بالا نتائج اخذ کرنے کے بعد یہ تقابلِ ضدین کسی قسم کی معافی کی توڑ مروڑ کی اجازت نہیں دے گا اور موصوفِ محترم کا ایجنڈا کھول کر سامنے لے آئے گا۔

آیت: ۲/۸۶:- **أُولَٰئِكَ الَّذِينَ اشْتَرَوُا الْحَيَاةَ الدُّنْيَا بِالْآخِرَةِ ۖ فَلَا يُخَفَّفُ عَنْهُمْ الْعَذَابُ وَلَا هُمْ يُنصَرُونَ**

ترجمہ:- "یہ وہ لوگ ہیں جنہوں نے آخرت کے بدلے میں دنیاوی زندگی خرید لی ہے۔ پس ان پر آنے والا عذاب کم نہیں ہوگا اور نہ ہی ان کی مدد کی جائیگی۔" اگر ہم یہاں موصوف کے مطابق یہ کہیں کہ "جنہوں نے بعد میں آنے والی اسی دنیا کی زندگی [آخرت] کے بدلے میں کمتر زندگی خرید لی ہے"۔۔۔ تو کیا یہ معقول ہوگا؟ ہرگز نہیں۔

آیت: ۲/۲۰۰:- **فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِن خَلَاقٍ**

ترجمہ:- "پس لوگوں میں سے وہ بھی ہیں جو کہتے ہیں ہمارے رب ہمیں اسی دنیا ہی میں نواز دے، لیکن ایسے شخص کے لیے آخرت میں حصہ نہیں ہوتا۔" کیا موصوف اس ترجمے کو اپنے موقف کے مطابق تبدیل کر پائیں گے؟ غالباً نہیں۔

آیت: ۱۶-۱۵/۱۱:- **مَنْ كَانَ يُرِيدُ الْحَيَاةَ الدُّنْيَا وَزَيَّنَتْهَا ثَوَفَ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ۔** **أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ ۖ وَحَبِطَ مَا صَنَعُوا فِيهَا وَبَاطِلٌ مَّا كَانُوا يَعْمَلُونَ**

ترجمہ: "جو دنیاوی زندگی اور اس کی زینتیں ہی چاہتے ہیں، ہم اس ضمن میں ان کی کاوشوں کی پوری ادائیگی کر دیتے ہیں اور انہیں محروم نہیں رکھتا۔ یہ وہ لوگ ہیں جن کے لیے آخرت میں سوائے آگ کے اور کچھ نہیں۔ جو کچھ اس میں انہوں نے بنایا ہوتا، ضائع ہو گیا اور جو کچھ عمل کیے وہ بے کار رہے۔"

کیا یہ اسی دنیا کی کسی بعد کے دور کی زندگی کا ذکر ہو سکتا ہے؟ کیا جن لوگوں کو یہ کہا جا رہا ہے، ان کی طویل زندگیوں کی کوئی ضمانت ہے؟ کیا وہ سب لامحالہ اس وقت تک جسمانی زندگی برقرار رکھیں گے جب تک آگ وغیرہ کی سزا ان پر نہیں آجاتی؟

آیت: ۱۳۵/۳:- وَمَنْ يُرِدْ ثَوَابَ الدُّنْيَا نُؤْتِهِ مِنْهَا وَمَنْ يُرِدْ ثَوَابَ الْآخِرَةِ نُؤْتِهِ مِنْهَا
ترجمہ: "جو اس دنیا کے ثواب کی خواہش کرتا ہے، ہم اسے اس میں سے دے دیتے ہیں، اور جو آخرت کے ثواب کی خواہش کرتا ہے ہم اسے اس میں سے دے دیتے ہیں۔"

آیت ۷۷/۴:- قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِّمَنِ انْقَىٰ وَلَا يُظْلَمُونَ قَلِيلًا
ترجمہ: "کہ دے کہ اس دنیا کا مال و اسباب قلیل ہے جبکہ آخرت ان کے لیے جو پرہیزگاری کرتے ہیں بہتر ہے، اور ان کے ساتھ کھجور کی گٹھلی کے دھاگے جتنا بھی ظلم نہیں کیا جائیگا۔"

یہاں کیا خیال ہے موصوف کا "ثواب الدنیا" اور "متاع الدنیا" کے بارے میں؟ کیا یہ مرکب اضافی نہیں اور یہاں دنیا کے معنی یہی دنیا نہیں؟ اور تقابلِ ضدین کے مطابق "الآخرة" دوسری یا فاسل زندگی نہیں؟

آیت ۶۷/۲:- ثُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ

ترجمہ: "تم دنیا کے سرورانی چاہتے ہو جبکہ اللہ آخرت کو پسند فرماتا ہے۔ اور اللہ غالب اور دانا ہے۔"

یہاں "دنیا کی پیشکشیں" بمقابلہ "آخرت کی چاہتیں"، کیا اسی دنیا کے دو دور ہو سکتے ہیں؟ کیا یہاں موصوف کے ذاتی معانی چپاں کیے جاسکتے ہیں؟

آیت ۹/۳۸ :- **أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ**

ترجمہ: "تم راضی ہو دنیاوی زندگی کے ساتھ، آخرت کے مقابلے میں۔ تاہم دنیاوی زندگی کا مال و متاع آخرت کے موازنے میں قلیل ہے۔"

آیت ۸۷/۱۶ :- **بَلْ تُؤْثِرُونَ الْحَيَاةَ الدُّنْيَا وَالْآخِرَةُ خَيْرٌ وَأَبْقَىٰ**

ترجمہ: "بلکہ تم تو دنیاوی زندگی کو ترجیح دے رہے ہو، جبکہ آخرت بہتر اور [اس کے مقابلے میں] زیادہ بقاء رکھنے والی ہے۔"

اگر آخرت بھی اسی دنیا کی زندگی ہے تو کیسے اس میں زیادہ بقاء ہو سکتی ہے؟ زیادہ بقاء تو جسمانی زندگی میں نہیں ہوتی بلکہ حیات بعد المات ہی میں ہو سکتی ہے جہاں پہنچ کر انسان ایک شعوری توانائی (conscious energy) کی لطیف اور جاودانی شکل اختیار کر لیتا ہے کیونکہ وہ خود دراصل ایک خود آگاہ وجود ہے (self conscious) جس کی اصل حیات مادے سے ماوراء ہے۔ یہ بیان فزکس کی سائنس سے ثابت ہے۔

قارئین کرام، اس موضوع سے متعلق آیات اتنی زیادہ ہیں کہ اگلے دس صفحات بھی کم رہیں گے۔ لیکن یہ احقر امید کرتا ہے کہ درج بالا مواد سے قرآنی موقف، اسناد کے ساتھ، عین الیقین سے دیکھ لیا گیا ہے۔ ان تمام آیات میں آخرت سے مراد دنیا ہی کا کوئی دوسرا جسمانی زندگی کا دور لیے جانے کے امکانات ناپید ہیں۔ یہ تمام آیات دراصل حیات بعد المات، یعنی جسمانی زندگی کے بعد حیات جاودانی ہی کا ذکر کر رہی ہیں۔ ان کے مفہیم کو اراداًً مسح کرنے کی کوشش ایک خاص ایجنڈے ہی کی مرہونِ منت ہو سکتی ہے۔

قارئین کرام، آخر میں حیاتِ آخرت کو موت کے بعد کی زندگی تسلیم نہ کرنے والوں پر اللہ تبارک و تعالیٰ کا استہزاء بھی نوٹ فرمائیں:-

آیت ۲۹/۶ اور ۳۷/۲۳:- وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ

ترجمہ: "اور یہ کہتے ہیں کہ ہماری دنیاوی زندگی کے علاوہ کوئی اور زندگی نہیں ہے، اور ہم دوبارہ اٹھائے نہیں جائیں گے۔۔۔۔۔"

آیت ۲۴/۴۵:

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ

ترجمہ: "اور وہ کہتے ہیں کہ ہماری اس دنیاوی زندگی کے سوا کوئی زندگی نہیں ہے۔ ہم اسی روٹین میں مرتے ہیں اور زندگی پاتے ہیں، اور یہ وقت ہے جو پورا ہونے پر ہمیں مار دیتا ہے۔ دراصل اس معاملے کے بارے میں ان کے پاس علم نہیں ہے۔ یہ صرف قیاس ہی کر پاتے ہیں۔"

اور اسکے بعد تو قارئین، اس بارے میں کوئی شک و شبہ کا امکان باقی نہیں رہ جاتا کہ:-

زندگی کی آگ کا انجام خاکستر نہیں ٹوٹنا جس کا مقدر ہو یہ وہ گوہر نہیں

موت کے ہاتھوں سے مٹ سکتا اگر نقشِ حیات

عام یوں اس کو نہ کر دیتا نظامِ کائنات

موت تجدیدِ مذاقِ زندگی کا نام ہے

خواب کے پردے میں بیداری کا اک پیغام ہے

عقیدہ نمبر ۴

- مسلمانوں کے نبی محمد اور دیگر انبیاء کرام کسی مخصوص حقیقت، شخصیت اور وجود کا نام نہیں ہے۔ ان کے نام دراصل (generic templates) کی حیثیت رکھتے ہیں۔ { لغوی معنی = "دھات، پلاسٹک یا کاغذ کے بنے مخصوص پیٹرن یا سانچے" }۔ ہر نام ایک انسان کا نہیں، بلکہ ایک صفت کا نام ہے۔ مثلاً:

"محمد ہر وہ انسان ہے جس کی" تعریف کی گئی ہو" -

اس ضمن میں عربی لغات کے حوالوں سے انبیاء کے اسماء گرامی کے لفظی معنی پیش کیے گئے ہیں اور بلاگ کے صفحات پر زور شور سے طول طویل مباحث کیے گئے ہیں جن میں شخصیت پرستی کی نفی پر زور دیا گیا ہے اور موقف پیش کیا گیا ہے کہ جو بھی، کبھی بھی، ان صفات پر پورا اترے گا وہ اسی نام سے جانا جائیگا۔ ملاحظہ کیجئے آستانہ "بلاگ" کے صفحات، بتاریخ ۸ جون، ۲۰۱۱:-

NOOH :- A man how calls in a repeated way with anxiety and whole heartedly.

IBRAHIM:- It is driven from "ABRAHA" means who talk with arguments and evidences.

ISMAIL:- It is derived from " ASMAA" .A man with a good repute in a society(Ismail with the same weight of mekail)

ISHAQ:- Sahaq is the quality of a person who convince the opponent by repeatedly arguing (Ashaq al Qalb means a soft hearted man) SAHAQ to grinde.

YAAQOOB:- A good successor (jan nashin), Al aqoob means who follow the foot steps.

YOUSUF:- tawassaf al baerah(a camel with a new hair grown after dropping old ones) Or apparent a fine material after peeling it out.A MAN UP LFTED (DEVELOPED) FROM THE

DOWN TRODDEN TO THE ELIET STATUS.

MUSA:- A man who routs out the false hoods from the society (erazor is called musa because it remove the hairs out of skin).

MASIEH:- To know the sense of this attribute plz see the MASHA in the verse, where, "Wamsaho be ruoosikum wa Arjulokum" has been elaborated by Dr. Qamarzaman in Haqeeqat -e-salat.

MOHAMMAD:- Praise worthy (a man with the good qualities) WITH SIFAAT AL HAMIDAH

ZAKARIYA = A wide visionary man who always remember the Allah;s message intensively.

3) The characters, Noh,Ibraheem, Muses, Eisa, Mohammad are not the physical personalities, rather the attributes written in Alkitab, their stories (qases) are the generic templates, to seek the guidance from this eternal message in each era.

4) We condemn the orthodox translation based on myth and man written history. We relay on the translation purely based on lexicon, relevant context and tasreef al ayat. Date 8.6.2011

ترجمہ:

"نوح" = یہ ابرہہ سے مشتق ہے، معنی ہے "وہ جو دلائل اور ثبوت کے ساتھ بات کرے۔
اسماعیل = یہ اسمع سے مشتق ہے، یعنی "وہ جو معاشرے میں شہرت رکھتا ہو
[اسماعیل اسی وزن پر ہے جیسے میکائیل]۔
اسحاق = سحق آدمی کی وہ صفت ہے جو متواتر دلائل سے مخالف کو قائل کر لے [اسحق القلب کا
مطلب نرم دل آدمی ہے]۔ سحق کا مطلب ہے؛ پسینا، تراشنا۔
یعقوب = ایک اچھا بنشین۔ یعقوب یعنی وہ جو تمدنوں کے نشان پر چلے۔
یوسف = توفسف البارج [ایک اونٹ جو پرانے بال گرا کر نئے بال اگلے] یا عمدہ چیز نکل
آئے چھلائی کے بعد۔ وہ جو بالکل پست سطح سے حکمران سطح پر ترقی کر جائے۔

موسیٰ = وہ جو معاشرے سے تمام منسوب کاریوں کا خاتمہ کر دے۔ [استرا موسیٰ کہلاتا ہے کیونکہ یہ کھال پر سے بال صاف کر دیتا ہے۔]
 عیسیٰ = اس صفت کا معنی دیکھنے کے لیے "مسح" کا مطالعہ کریں اس آیت میں جہاں "واسخو برو سکم وار جلم" کوڈاکٹر قمر زمان نے "حقیقتِ صلوة" میں بیان کیا ہے۔
 محمد = ایک تعریف کے مقابل آدمی [اچھی صفات کا مالک] یعنی صفات الحامدہ کے ساتھ۔

ذکریا = ایک وسیع بصیرت والا جو اللہ کا پیغام شدت سے اور ہمیشہ یاد رکھے۔

----- {قارئین، خاص طور پر ذیل میں نکتہ نمبر ۳ کا ترجمہ نوٹ فرمائیے:}

۳ {نوح، ابراہیم، موسیٰ، عیسیٰ اور محمد حقیقی شخصیات نہیں ہیں، بلکہ الکتاب میں لکھی صفات ہیں۔ ان کی کہانیاں [قصص] "جینزک ٹمپلیٹس" ہیں تاکہ اس ابدی پیغام سے ہر دور میں راہنمائی لی جائے۔

----- {درج بالا بے مثال حماقت کے بعد فرماتے ہیں، ملاحظہ فرمائیں:-}

۴ {ہم پرانے تراجم کی مذمت کرتے ہیں جو دیومالائی اور انسانی ساختہ تاریخ پر مبنی ہیں۔ ہم حنا لعل لغت، متعلقہ سیاق و سباق اور تصریف الآیات کی بنیاد پر کیے گئے ترجمہ پر انحصار کرتے ہیں۔} [ترجمہ ختم شد]

قارئین، اولاً تو نبیوں کی شخصیت کا خاتمہ اسی سیکولر اور دہریت پرست ایجنڈے کا ایک اور مرحلہ معلوم ہوتا ہے۔ دوئم یہ کہ پوری انسانی تاریخ میں الہامی کتب سے نبیوں کی شخصیات کو ختم کرنے اور ان کو صرف یک صفاتی علامت کے طور پر لینے کی احمقانہ جسارت کبھی نہیں کی گئی۔ کیونکہ

- اس سے تو یہ ثابت ہوتا ہے کہ ہر نبی کی صرف ایک صفت ہوتی تھی جو اس کے نام کا لغوی ترجمہ سے سامنے آتی ہے۔ کیا ایسا ممکن ہے؟

- اگر نبیوں کو صرف صفات کی علامت ہی کو طور پر لیا جائے، تو پھر بھی کیا ہر نبی صرف ایک صفت کی بجائے بلند انسانی صفات کا مجموعہ نہیں ہونا چاہیے؟
- کیا ہم نبی کو انسان کی بلند ترین اور ارتقاء یافتہ شعوری سطح کا ایک الہامی مندوب ماننا چھوڑ دیں؟ صرف ایک واحد صفت کی غیر حقیقی علامت یا سانچہ مان لیں؟
- کیا ابدی راہنمائی کے لیے حقیقی شخصیات ضروری نہیں ہیں؟ کیا ابدی راہنمائی میں حقیقی شخصیات کوئی رکاوٹ پیدا کرتی ہیں؟
- کیا ابدی راہنمائی صرف صفاتی علامتوں یا سانچوں سے ہی حاصل کی جاتی ہے؟
- کیا ان سانچوں یعنی ٹمپلیٹس پر کوئی اور بھی پورا اثر کر نبی بن پایا اور آفاقی طور پر نامور ہوا، یا نہیں؟
- اگر نہیں، کیونکہ یہ تاریخ سے ثابت نہیں ہے، تو پھر جناب کو یہ "سانچے" تشکیل دینے کی لالچ یعنی مہم کا کیا فائدہ حاصل ہوا؟
- کیا اس سے ذہنی پر اگندگی پیدا کرنا آپ کا اصل مقصد نہ تھا؟
- کیا درحقیقت یہ فائدہ جناب نے نبیوں کی شخصیات کو مسخ کر کے اپنے خاص ایجنڈے کو بڑھاوا دینے کی کوشش کی صورت میں حاصل نہیں کیا؟ جس سے غالباً آپ کے خارجی آقا آپ کو مالی منفعت عطا کرتے ہیں؟
- اور کیا ہم سب اب یہ سمجھنا شروع کر دیں کہ جو بھی دلائل سے بات کرنے کی صفت رکھے وہ "نوح" ہے؟
- جو بھی قدموں کی نشان پر خوبی سے چلے، وہ "یعقوب" ہے؟
- جو بھی چھلوائی کے بعد عمدہ سطح کی طرح نکل آئے وہ "یوسف" ہے؟
- جو بھی اُسترے کی طرح معاشرے سے فریب کو مونڈ کر ختم کر دے وہ خود بخود "موسیٰ" ہے؟
- جو بھی مسیحائی یا معائنہ (survey) کر سکے وہ "عیسیٰ" ہے؟
- جو بھی زیادہ تعریف کیا جائے وہ "محمد" ہے؟
- "جینزک ٹمپلیٹ" کا افسوسناک مطلب تو قارئین، یہی ہے، اور اسکے علاوہ کچھ اور نہیں؟ عقل و شعور کی یہ بے مثال توہین تو ہے ہی، یہ انبیاء کی مشعل راہ ہستیوں کی بھی توہین ہے۔

پھر دیکھیے کہ اپنے رفیق خاص کے اس "چودہ طبق روشن" کردینے والے فتویٰ کے لیے خود ڈاکٹر صاحب موصوف کی تائید و تحسین کا انداز:-

Dear.....,assalam-o-alaik,

Let me accept this fact today that you are well ahead of me. you have answered the question so nicely and comprehensively that nothing is left to be added . Thanks .

Dr Qamar Zaman . 10.6.2011

ترجمہ:- "پیارے.....، سلام علیک

مجھے آج یہ حقیقت مقبول کرنے کی اجازت دو کہ تم مجھ سے بہت آگے ہو۔ تم نے اس سوال کا جواب اتنی عمدگی اور تفصیل کے ساتھ دیا ہے کہ اس میں مزید اضافہ نہیں کیا جاسکتا۔ شکریہ۔ ڈاکٹر قمر زمان۔ ۱۰-۶-۲۰۱۱"

الغرض مقصد اسی مذموم ایجنڈے کے تحت محمد رسول اللہ کی شخصیت کو غیر اہم قرار دے کر امت مسلمہ میں موجود ہر فرد کے دل سے ان کی بے پایاں محبت و عقیدت کو ختم کرنے کی کوشش ہے۔ اسی مذموم مقصد کے تحت آپ کو ایک تصوراتی کردار یا صفاتی علامت کا نام بلکہ لقب دیا جا رہا ہے، جسے کسی نابغہ روزگار (genius) نے اپنے مقاصد کی تکمیل کے لئے اختیار کر لیا ہے۔ یہ اچھا خاصہ توہین رسالت کا کیس ہے۔

درج بالا تبصرے سے واضح ہے کہ جن دو یا تین حضرات نے اس تھیوری کا ابلاغ کیا ہے، ڈاکٹر صاحب موصوف نے نہ صرف ان حضرات کی مکمل تائید و توصیف فرمائی بلکہ ان ہی صفحات میں ان کو علم میں خود سے بھی افضل قرار دیا ہے۔ یہ تمام تحریریں آن ریکارڈ آستانہ بلاگ پر موجود ہیں۔ فیصلہ قارئین کو خود کرنا ہے کہ کیا کوئی صفت کسی زندہ اور حقیقی موصوف کے بغیر بھی کوئی معنی رکھتی ہے۔ اور کیا کسی حقیقی شخصیت کے بطور ہادی و راہنما موجود نہ ہونے کے باوجود، صرف صفات کو علامت بنا کر ان کی پیروی کی جاسکتی ہے۔ کیا کسی مجسم اور مخصوص لیڈر اور زندہ حاکم کے بغیر بھی حکومت الہیہ قائم کی جاسکتی ہے؟ کیا ایک لیڈر کی پیروی میں کسی منزل تک پہنچنا شخصیت پرستی کی علامت ہوتی ہے؟ یا کیا ایک مخصوص شخصیت کی، اطاعت کی علامت کے طور پر موجودگی، ایک لازمہ کی حیثیت نہیں رکھتی؟

شاید موصوف کی درج بالا ذہنی کیفیت میں ان کے لیے یہ حقیقت ایک "نئی اطلاع" ہو کہ اس دنیا میں انبیاء ہی نہیں بلکہ ہر انسان کا نام کسی نہ کسی صفت پر ہی رکھا جاتا ہے۔ لیکن کسی انسان کی شناخت کے لیے لغت لے کر اس کے نام کا لغوی معنی تلاش کرنا سوائے دماغی توازن بگڑ جانے کے کسی اور بیماری کا ثبوت نہیں ہے۔ نام ایک شخصیت کی پہچان کا ذریعہ ہوتے ہیں۔ ان کے معنی تلاش کرنے کی اختراع کسی خاص ایجنڈے کے تحت تو ایجاد کی جاسکتی ہے، صحیح دماغی کی حالت میں ہر گز نہیں۔ "اس دفتر بے معنی۔۔۔۔۔" - موصوف خود اپنے نام ہی کی مثال لے لیں اور اپنا نوکھا فلسفہ اس پر لاگو کر دیکھیں۔ دماغی فرسودگی اور عقل کی شکست و ریخت کے سوا کچھ نہ پائیں گے۔ معافی چاہتا ہوں۔

عقیدہ نمبر ۵

- غیب کا معنی "قدرت کے پیمانے" ہیں۔

غیب کا معانی موصوف نے اپنے رواں قرآنی ترجمے میں "قدرت کے پیمانے" کیا ہے۔ "یومنون بالغیب" کا معنی لکھتے ہیں: "وہ قدرت کے پیمانوں کے ذریعے امن قائم کرتے ہیں"۔ دیکھیں آستانہ ویب سائٹ پر ترجمہ سورہ البقرہ، آیت نمبر 3۔

یعنی: "ان دیکھی حقیقت" یا "مستقبل میں وقوع پذیر ہونے والے نتائج" غیب کا ایک غلط ترجمہ ہے۔ قرآن ایسی کوئی بات ہی نہیں کرتا جو ثابت نہ کی جاسکے۔

ہمارے سامنے اب سوال یہ درپیش ہے کہ کیا کسی لغت یا کسی بھی منطق سے "قدرت کے پیمانے" کے اس بے سرو پا استنباط کو "الغیب" کی اصطلاح کا درست ترجمہ قرار دیا جاسکتا ہے؟ اس سوال کے جواب کیلئے بحث سے قبل لین کی لغت سے "غیب" کا ترجمہ دیکھ لیتے ہیں:-

"غیب: غیر موجود، دور فاصلہ پر، چھپا ہوا، چھپایا ہوا، کسی بھی حدود میں موجود نہ ہونا، یا تصور، حواس، یا ذہنی سوچ سے ماوراء، ان دیکھا / نظر نہ آنے والا، الزام، چھپی، چھپی ہوئی حقیقت، وہ جو غیر حاضر ہو۔ مشتقات:- غیب: عیوب، عیاب، عیوب، مغیب، غیوبہ، مغاب، غاب بمقابلہ حضر، غیبت، اغتباب۔۔۔"

لین کی لغت کی جلد نمبر ۶ کے صفحات ۹۶، ۹۷، ۹۸ پر مندرج غیب کے تمام مشتقات کے معانی کی تفصیلی تشریح پڑھ جائیے تو بھی موصوف کا ترجمہ دور و نزدیک کہیں سے بھی لغوی ترجمے کے قریب نہیں پھٹکتا۔

یہ عاجز نہایت احترام کے ساتھ عرض کرتا ہے کہ یہاں عقل و شعور کی ایک بار پھر وہ توہین کی گئی ہے کہ جسے "اندھے کو اندھیرے میں بہت دور کی سو جھی" کے مصداق کہنا بھی اس واردات کی پوری طرح مذمت کے لیے کافی نہیں ہے۔ انسان کے پوشیدہ مفادات اس کو بے علمی کے کن اندھیروں میں لے جاتے ہیں، قرآن کے معانی کو مسخ کرنے کی اس

دلیرانہ کوشش کو اس کا ایک آئینہ یا بین ثبوت قرار دیا جاسکتا ہے۔ قارئین، اصل بات کو سمجھنا، بہر حال، یہاں کچھ بھی مشکل نہ ہوگا۔ اگر موصوف کے اوپر بیان کردہ عقائد اور ایجنڈے کو سامنے رکھ لیا جائے تو موصوف کو درپیش اشکال کا بخوبی ادراک ہو جاتا ہے۔ غور فرمائیے:-

- "قرآن ایسی کوئی بات ہی نہیں کرتا جو ثابت نہ کی جاسکے۔" جب موصوف کا یہ بنیادی عقیدہ ہو تو بھلا اس عقیدے کی موجودگی میں "غیب" کا درست ترجمہ کر کے اپنے ہی موقف کی نفی کر دی جاتی؟ "غیب"، یعنی نہ نظر آنے والی چیز تو سامنے نہیں ہوتی اس لیے اس کا ثبوت کہاں سے آئیگا؟ اس لیے اس کو درست ترجمہ کر کے "ان دیکھی چیز یا غائب حقیقت" کیوں قرار دیا جائے؟ اگر قرار دے دیا جائے تو یہ بھی ماننا پڑے گا کہ "قرآن ایسی بات "ضرور" کرتا ہے جو نہ نظر آسکے اور نہ ثابت کی جاسکے۔ پس ترجمے کی شکل کو بگاڑنا موصوف کے لیے ناگزیر تھا۔

- غیب کے ساتھ ہی "ایمان" کا لفظ بھی منسلک ہے۔ غیب کا درست ترجمہ کیا جاتا تو اپنے دوسرے عقیدے سے بھی ہاتھ دھونے پڑتے، یعنی ان دیکھے پر "ایمان لانا" تسلیم کرنا ضروری ہو جاتا؟ موصوف تو ایمان کا مفہوم "امن کی کیفیت" لیتے ہیں، ایمان لانا نہیں۔ یہاں تو ستم ظریفی یہ کہ بغیر کسی ثبوت، "غائب" چیز کو ماننا بھی پڑ رہا ہے اور اس پر "ایمان" بھی لانا پڑ رہا ہے۔ غیب کے درست ترجمے کے ساتھ ہی ایمان کا بھی درست ترجمہ کرنا پڑ جاتا اور ایجنڈے کا دوسرا مرکز بھی ضائع ہو جاتا؟

- اور ظاہر ہے کہ غیب اور ایمان دونوں کو مان لینے سے قرآن کی مادہ پرست ترجمانی کا غیروں سے ٹھیکے پر لیا ہوا فریضہ یا ایجنڈا، اور اس کی تکمیل کا معاملہ، کھٹائی میں پڑ جاتا۔

یہ عاجزیہ سمجھتا ہے کہ اگر صرف "عالم الغیب" کی قرآنی اصطلاح کا بغور مطالعہ کر لیا گیا ہوتا، تو موصوف اپنے ترجمے کی ابتداء ہی میں اس فاش غلطی کا ارتکاب کرنے کی ہمت نہ کرتے۔ یہ مرکب اضافی ان آیات میں استعمال ہوا ہے:-

الحج: ۲۶، التغابن: ۱۸، الجمعة: ۸، الحشر: ۲۲، الزمر: ۴۶، فاطر: ۳۸، الرعد: ۹، المؤمنون: ۹۲، التوبہ: ۱۰۵، ۱۰۶۔۔۔ اور ان تمام مقامات پر "قدرت کے پیمانوں کا علم رکھنے والا"، یعنی خود "اپنے ہی وضع کردہ پیمانوں کا علم رکھنے والا"

مراد لینا تمسخرانہ رویہ کی انتہاء ہی کہی جاسکتی ہے۔ لامحالہ ان مقامات پر "غیب، یا ان دیکھے نتائج، یا مستور حقیقتوں کا علم رکھنے والا" ہی کہا جاسکتا ہے، اس کے علاوہ کچھ اور نہیں۔

اس کے علاوہ بھی قرآن کے وہ تمام مقامات جہاں غیب کا درست ترجمہ "تقابلِ ضدین" کے ناقابلِ تردید اصول سے ثابت کر دیا گیا ہے، موصوف کی طرف سے قطعی نظر انداز کر دیے گئے ہیں۔ دیکھیے "عالم الغیب والشہادۃ" - آیات: الانعام: ۷۳، التوبہ: ۹۳، ۱۰۵، الرعد: ۹، المؤمنون: ۹۲، السجده: ۶، الزمر: ۴۶، الحشر: ۲۲، الجمعہ: ۸، التغابن: ۱۸، جہاں مستور اور مشہود، یعنی غائب اور حاضر کی تقابلی کیفیت "غیب" کے معانی کے من مانے تصرف کی ہر گز اجازت نہیں دیتی، سوائے اس کے کہ تصرف کرنے والی شخصیت براہِ راست تخریب کاری پر اتر آئے اور اپنے مقام و مرتبے کو داؤ پر لگا دے۔

پھر دیکھیے آیت نمبر: ۶/۵۹: وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ

ترجمہ: "الغیب" کی چابیاں اس ہی کے پاس ہیں۔ اسے {الغیب کو} اس کے سوا کوئی اور نہیں جانتا۔

کیا موصوف بتا سکیں گے کہ یہ کونسے "قدرت کے پیمانے" ہیں جن کی چابی صرف اللہ ہی کی پاس ہے اور ان کا علم بھی صرف اسی کے پاس ہے؟ اس بیان کردہ صورت حال میں موصوف کیسے ان "قدرت کے پیمانوں" کے ساتھ "امن قائم کرنے" کی کوشش فرمائیں گے جن کا علم ہی وہ ذاتِ پاک فرماتا ہے کہ اس نے کسی کو دیا ہی نہیں؟ پس ثابت ہوا موصوف کا ترجمہ فی نفسہ مہمل و لایعنی ہے۔

دوسرا نکتہ اس مقام پر یہ بھی ثابت ہوا کہ موصوف کا یہ بیان بھی کہ: - قرآن ایسی کوئی بات ہی نہیں کرتا جو ثابت نہ کی جاسکے۔ سراسر تخیل کی بے تکی پرواز ہے۔ قرآن ایسی کئی باتوں کا ذکر فرماتا ہے جو انسان کی موجودہ سطح پر اس کے فہم سے بالا ہیں۔

یہ عاجز سمجھتا ہے کہ اس موضوع پر اتنا لکھ دینا ہی کافی ہے۔ قارئین صحیح یا غلط کا خود فیصلہ کر سکتے ہیں۔

عقیدہ نمبر ۶

- قرآن میں موت کا ذکر صرف قوموں کی موت کے ضمن میں ہی آیا ہے۔ جسمانی موت کا ذکر نہیں ہے۔
فرماتے ہیں "کہ یہ قانونِ قدرت ہے کہ کوئی شخص بھی جسمانی موت کے بعد زندہ نہیں ہوا کرتا"۔

موصوف کے رواں تریجے سے کئی تراجم، بمع موصوف کی تشریح و بحث، یہاں نقل کیے جاتے ہیں جو موصوف کے درج بالا قول یا عقیدے کی رو سے کیے گئے ہیں، تاکہ قارئین سوچ کی لائن کو سمجھ سکیں۔ اس عاجز کا تبصرہ ساتھ ہی مندرج ہے۔

البتہ یہ "قانونِ قدرت" موصوف نے کہاں سے اخذ فرمایا، یا اس کی سند میں صریح نص قرآنی کہاں ہے، حسب دستور کچھ پتہ نشان نہیں ہے۔

{۱} آیت: ۲۸/۲:

كَيْفَ تَكْفُرُونَ بِاللَّهِ وَكُنْتُمْ أَمْوَانًا فَأَحْيَاكُمْ ثُمَّ يُمَيِّنُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ
کیونکر تم قوانین و قدرت کا انکار کر سکتے ہو۔ جب کہ تم محکوم تھے تو تم کو آزادی دی مزید یہ کہ تم محکوم بھی ہوتے ہو اور آزاد بھی رہو گے اور اسی کے قوانین کی طرف لوٹائے جاؤ گے۔

{۲} ثُمَّ بَعَثْنَاكُمْ مِنْ بَعْدِ مَوْتِكُمْ لَعَلَّكُمْ تَشْكُرُونَ

تمہاری (اخلاقی) موت کے بعد ہم نے تم کو از سر نو زندہ کیا، تاکہ شکر کرو۔
یہ قانون و قدرت ہے کہ کوئی شخص بھی جسمانی موت کے بعد زندہ نہیں ہوا کرتا۔ اس لئے قرآن میں اکثر مقامات پر جہاں موت کا ذکر آیا ہے وہ قوموں کی اخلاقی موت کے حوالے سے ہے۔ مردہ قوم میں جب اخلاقیات کی روح پھونکی جاتی ہے تو پھر سے وہی مردہ قوم زندہ ہو جاتی ہے اور جسمانی لحاظ سے زندہ ہو کر بھی قومیں مردہ ہوتی ہیں۔

راقم کا تبصرہ:

"مزید یہ کہ تم محکوم بھی ہوتے ہو اور آزاد بھی رہو گے"؟؟؟؟۔۔۔ کیا یہ "نَمْ يُمَيِّتُكُمْ ثُمَّ يُحْيِيكُمْ" کا درست ترجمہ ہے؟ اگر ہے تو گرائمر کے کس اصول کے تحت فاعل کو غائب کر دیا گیا ہے؟ یہاں تو کہا جا رہا ہے کہ "اس کے بعد وہ تمہیں موت دے دیتا ہے" [یا، دے دے گا]، اس کے بعد پھر وہ تمہیں زندگی دے دیتا ہے [یا، دے دے گا]۔ یہ بالکل واضح ہے کہ موصوف کے وضع کردہ موت و زندگی کے نئے تراجم {محکومی اور آزادی} آیت کے اس حصے پر لاگو نہیں ہو سکتے تھے، اور لاگو کرنے سے موصوف کا ذاتی ترجمہ بالکل مہمل ہو جاتا، فلہذا آیت کے اس حصے کے متن کی ترکیب ہی بدل ڈالی گئی اور خود ساختہ ترجمہ کر دیا گیا۔ کیوں؟ آئیے موصوف کے ذاتی تراجم لاگو کر کے جملے کے اس حصے کی کیا شکل بنتی ہے، دیکھ لیتے ہیں:- "اس کے بعد وہ تمہیں "محکومی" دے دیتا ہے / دے دے گا، اس کے بعد پھر وہ تمہیں آزادی دے دیتا ہے / دے دے گا"۔ کیا وہ بار بار اقوام کے ساتھ یہی کام کرتا رہتا ہے؟ یادو دو بار ضرور اس طرح کا عمل کرتا ہے؟ کوئی ثبوت، یا مثال؟ کوئی بھی نہیں۔ لہذا، یہاں موت کو موت اور زندگی کو زندگی ہی ماننا پڑے گا اور دوسری مرتبہ کی زندگی کو حیاتِ آخرت ماننا پڑیگا۔ تبھی جملے کی سینس (sense) بن پائے گی۔

پھر فرمایا کہ: "یہ قانون قدرت ہے کہ کوئی شخص بھی جسمانی موت کے بعد زندہ نہیں ہوا کرتا"۔ موصوف کے پاس اس قانونِ قدرت کی کوئی قرآنی سند یا ثبوت ہے؟ غالباً نہیں، کیونکہ اگر ہوتا تو موصوف ضرور پیش کرتے کیونکہ اسی اصول پر ہمیشہ زور دیتے ہیں۔

{۳} آیت نمبر ۲/۹۵، ۲/۹۴:

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ.. وَلَنْ يَتَمَنَّوْهُ أَبَدًا بِمَا قَدَّمْتُمْ أَيْدِيهِمْ

کہہ دو کہ اگر خوشحالی کا دور قدرت کے نزدیک دوسروں کے علاوہ تمہارے ہی لیے مخصوص ہے اور تم اپنے آپ کو سچا سمجھتے ہو تو تم ہماری ناکامی کی آرزو تو کرو۔

مباحث:-

اس آیت کے حوالے سے کہا جاتا ہے "کہ تم کفار سے کہہ دو کہ اگر تم اپنے دعوے میں سچے ہو یعنی آخرت کا گھر تمہارے لئے ہے تو موت کی تمنا کرو"۔ یہ ایک بے مقصد سی بات ہوگی، اس لئے کہ کفار بھی اگر پلٹ کر یہی بات مومنین سے کہیں کہ اگر تم سمجھتے ہو کہ

آخرت تمہارے لئے ہے تو تم موت کی تمنا کر کے دکھاؤ تو مومنین کے پاس کیا جواب ہوگا؟ دونوں میں سے کوئی بھی ایسی بے تکی بات جس کا کوئی نتیجہ نہ نکلے نہیں کریگا۔ اور اگر کوئی کہہ بھی دیتا ہے تو اس کا اثر کچھ بھی نہیں ہوگا اور نتیجہ کچھ بھی نہیں نکلے گا۔ یہ موت ناکامی سے متعلق ہے نہ کہ جسمانی موت۔ بفرض محال اگر یہ جسمانی موت ہوتی تو الموت کے بجائے موٹ ہوتی۔

راقم کا تبصرہ:

موصوف کے اس مباحث کے خلاف کافی جاندار دلائل دیے جاسکتے ہیں۔ لیکن یہ عاجز یہاں اختصار کی غرض سے موصوف ہی کی تحریر سے ان کے عقائد کا کھلا تضاد ثابت کرنے پر اکتفاء کرے گا جو قارئین کی رائے قائم کرنے کے لیے مددگار ہوگا۔ ملاحظہ فرمائیے یہ فقرہ:-

"بفرض محال اگر یہ جسمانی موت ہوتی تو الموت کے بجائے موٹ ہوتی۔" یعنی جسمانی موت، "الموت" نہیں ہوتی، بلکہ صرف "موت" ہوتی ہے۔

اب دیکھیے {۴} کے نیچے آیت ۲/۱۳۳ کے ترجمے میں "الموت" کو خود موصوف نے جسمانی موت ہی لکھا ہے { جس وقت یعقوب کو "موت" آئی } اور اس طرح اپنے خود ساختہ قانون کی صریحاً خلاف ورزی کی ہے۔ ہمارے لیے البتہ یہ مشکل پیدا کر گئے کہ ہم کیسے فیصلہ کریں کہ "الموت" کیا ہے اور "موت" کیا؟ اب خود ہی بتائیں کہ بیان کے اس تضاد اور عدم مطابقت کے بعد موصوف کے کس ترجمے کو درست مانا جائے؟

{۴} آیت: ۲/۱۳۳

اَمْ كُنْتُمْ شُهَدَاءَ اِذْ حَضَرَ يَعْقُوبَ الْمَوْتُ اِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ اِلٰهَكَ وَاِلٰهَ اَبَائِكَ اِبْرٰهِيْمَ وَاِسْمٰعِيْلَ وَاِسْحٰقَ اِلٰهًا وَّاحِدًا وَنَحْنُ لَهٗ مُسْلِمُونَ
موصوف ہی کا ترجمہ:

جس وقت یعقوب کو موت آئی تو کیا تم اس وقت کے گواہ تھے، جب انہوں نے اپنے بیٹوں سے پوچھا کہ میرے بعد تم کس کی فرمانبرداری کرو گے، تو انہوں نے کہا کہ آپ اور آپ کے باپ دادا ابراہیم اور اسمعیل اور اسحاق کے الہ کی فرمانبرداری کریں گے جو یکتا ہے اور ہم اُسی کے لئے سلامتی کے دینے والے ہیں

راقم کا تبصرہ:-

اب یہاں اگر ہم موصوف ہی کے بنائے قانون کے تحت جو اس طرح ہے: "۔ بفرض محال اگر یہ جسمانی موت ہوتی تو الموت کے بجائے موٹ ہوتی۔" ترجمہ کو موصوف ہی کی لائن میں تبدیل کریں تو پھر اسکو اس طرح ہونا چاہیے:-

"جس وقت حضرت یعقوب کو "ناکامی" یا "محکومی" درپیش آئی تو کیا تم اس وقت کے گواہ تھے، جب انہوں نے اپنے بیٹوں سے پوچھا کہ میرے بعد تم کس کی فرمانبرداری کرو گے۔۔۔۔۔ وغیرہ"۔ کیا یہاں الموت کا موصوف کا خود ساختہ معنی استعمال کرنے سے سیاق و سباق کی رو سے کوئی قرین عقل معنی بتاھے؟ یقیناً نہیں۔ اس لیے یہاں موصوف نے فی الفور اپنا ہی بنایا ہو اگر امر کا اصول بغیر ہچکچاہٹ تبدیل کر لیا۔ یعنی "الموت" کو "موت" بنا دیا۔

{۵} آیت: ۲/۱۵۴: وَلَا تَقُولُوا لِمَنْ يُقْتَلُ فِي سَبِيلِ اللَّهِ أُمُوتَ ۚ بَلْ أَحْيَاءٌ وَلَكِنْ لَا تَشْعُرُونَ

اور جو لوگ احکامات الہی کی راہ میں لڑائی کئے جائیں ان کو ناکام مت کہو وہ ناکام نہیں ہیں بلکہ زندگی دینے والے ہیں لیکن تم سمجھتے نہیں ہو۔

راقم کا تبصرہ:

یہاں موصوف نے لفظ "يُقْتَلُ" (yuqtalu) کا ترجمہ مسخ فرمایا اور "لڑائی کیے جائیں" درج فرما دیا، صرف اس لیے کہ درست ترجمہ "قتل کیے جائیں" کر دیا جاتا تو "اموات" کا ترجمہ بھی "ناکام" کی بجائے درست یعنی "موت" ہی کرنا پڑتا اور خود ساختہ موقف غلط ثابت ہو جاتا۔ کوئی موصوف سے یہ تو پوچھے کہ اپنا الو سیدھا کرنے کے لیے آپ زبان دانی کے اصولوں کو کب تک تہ تیغ کرتے چلے جائیں گے؟ کیا "لڑائی کیے جائیں" ایک مضحکہ خیز اظہار بیان اور غیر اصولی ترکیب نہیں؟ کیا اردو زبان میں ایسا اظہار بیان کبھی استعمال ہوتے دیکھا گیا ہے؟

{۶} آیت: ۲/۱۴۱:

انَّ الَّذِينَ كَفَرُوا وَمَاتُوا وَهُمْ كُفَّارٌ أُولَٰئِكَ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ
یقیناً جن لوگوں نے انکار کی روش اختیار کئے رکھی اور اسی حالت میں ناکام ہوئے تو ایسے لوگ مملکت خداداد اور احکامات کے نافذ کرنے والے افراد اور سب انسانوں کے خلوص، محبت اور مسرت اور مہربانیوں سے محروم ہوتے ہیں۔

خَالِدِينَ فِيهَا ۖ لَا يُخَفَّفُ عَنْهُمْ الْعَذَابُ وَلَا هُمْ يُنْظَرُونَ

وہ ہمیشہ اسی لعنت میں رہیں گے۔ ان سے نہ تو عذاب ہی ہلکا کیا جائے گا اور نہ ہی انہیں مہلت دی جائے گی۔

مباحث:-

"وہ ہمیشہ اسی لعنت میں رہیں گے" سے یہ مراد نہیں کے اب آئندہ ہمیشہ ان مراعات سے محروم رہیں گے بلکہ جب تک وہ اپنی روش نہیں بدلتے ان کو مراعات سے محروم رکھا جائیگا۔ یاد رکھیے یہ کسی دوسری دنیا کی بات نہیں ہو رہی ہے بلکہ یہ اسی دنیا کی بات ہے۔

راقم کا تبصرہ:

یہاں لفظ "ماتو" یعنی "مر گئے" کو "ناکام ہوئے" کہنے کے لیے گرائمر کا کوئی قانون ہے؟ موصوف کا خود ساختہ قانون تو یہ تھا کہ "الموت" [معرفہ] کا معنی ناکامی اور زوال ہے۔ یہاں تو معرفہ استعمال ہی نہیں ہوا بلکہ فعل "ماتو" استعمال کیا گیا ہے۔ اس کے علاوہ "خالدین فیہا" تو قرآن میں ہمیشگی کے لیے استعمال ہوا ہے اور ہمیشگی دنیاوی زندگی کا خاصہ ہی نہیں ہے۔ ساٹھ یا ستر سال کی کل متاعِ عمر ہے، اسے ہمیشہ رہنا کیسے کہا جاسکتا ہے؟ موصوف نے "مباحث" میں اپنی جانب سے اس "ہمیشگی" کی نفی کا جواز پیش کرنے کی کوشش کی ہے، لیکن وہ قرآنی متن کے برخلاف صرف ذاتی موقف کے اثبات کی ناکام کوشش ہے۔

اب قارئین کے موازنے کے لیے اوپر موصوف کے آیات ۲/۹۴، ۲/۹۵ کے ترجمے کے خلاف نیچے دوسرا ترجمہ، بمع تشریح، پیش کر دیا جاتا ہے:-

آیت نمبر ۲/۹۴، ۲/۹۵: قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوُا الْمَوْتَ إِنْ كُنْتُمْ صَادِقِينَ.. وَلَنْ يَتَمَنَّوَهُ أَبَدًا بِمَا قَدَّمْتُمْ أَيْدِيهِمْ

ترجمہ: اگر اللہ کے ہاں آخرت کی زندگی کا ٹھکانہ / گھر دوسروں کیلئے نہیں بلکہ صرف تمہارے لیے مخصوص ہے تو اگر تم واقعی اس شخص کو سچ باور کرتے ہو تو پھر موت کی تمنّا کیوں نہیں کرتے۔ لیکن وہ موت کی تمنّا اپنے ان اعمال کی وجہ سے نہیں کریں گے جو انہوں نے اپنے ہاتھوں آگے بھیجے ہیں۔

قارئین یہاں "موت"، "آخرت کا گھر"، "اعمال کا آگے بھیجا جانا"، سب کے راست معنی ناقابلِ تبدیل ہیں۔ متن میں بیان کردہ فلاسفی ان الفاظ کے معانی ثابت کر رہی ہے۔ آپ دیکھتے ہی ہیں کہ یہاں نہ موت کا ترجمہ "قوم کی ناکامی" کیا جاسکتا ہے، نہ ہی آخرت کا ترجمہ "کچھ دیر بعد آنے والا اسی زندگی کا کوئی دور" کیا جاسکتا ہے، اور نہ اعمال کا اگلی دنیا یا آخرت کے دور زندگی میں احتساب کی زد میں آجانے کے معنی کو کسی اور رنگ میں لیا جاسکتا ہے۔

دو اور آیات مبارکہ اور تشریح جو موصوف کے موقف کو مکمل رد کر دیتی ہے۔

آیت نمبر: ۳۹/۴۲ :- **اللَّهُ يَتَوَقَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ**

ترجمہ: اللہ موت کے وقت روح / شعور / دماغ {الانفس} کے عمل کا اختتام یا اتمام {یتوفی} کر دیتا ہے اور ان کے ساتھ بھی یہی کرتا ہے جو مرے نہیں ہوتے، اپنی نیند میں ہوتے ہیں۔ پھر وہ اسی حالت میں ان کو روک رکھتا ہے جن پر موت واقع / وارد ہو گئی ہو اور دوسروں کو واپس بھیج دیتا ہے ایک متعین مدت کے خاتمے {اجل} تک کے لیے۔ بیشک اس میں غور و فکر کرنے والوں کے لیے نشانیاں ہیں۔ کیا یہاں موصوف کا الموت کا ذاتی ترجمہ بروئے کار لایا جاسکتا ہے؟

آیت: ۱۴/۱۷ :- **يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ وَمِنْ وَرَائِهِ عَذَابٌ غَلِيظٌ**

ترجمہ: "-----الموت ہر سمت سے اس کی طرف آرہی ہوگی مگر وہ نہ سر کے گا۔ جبکہ ایک بھاری عذاب اس کے پیچھے لگا رہیگا۔

"یہاں بھی "الموت" استعمال ہوا ہے اور ساتھ ہی "میت" بھی۔ بہت ممنون ہوں گا اگر موصوف یہاں اپنا ترجیحی ترجمہ لاگو کر سکیں؟

عقیدہ نمبر ۷

قرآن میں "زنا" کا لفظ صرف "دین کے بگاڑ" یا "نظریہ (ideology) کی توڑ پھوڑ یا ملاوٹ" کے معنی میں آیا ہے، جنسی تناظر میں نہیں۔ نیز ناجائز جنسی تعلق کے بارے میں کوئی ہدایات یا تعزیرات نہیں بتائی گئیں۔ موصوف کی تحریر میں یہ بھی لکھا دیکھا گیا کہ:

"Quran does not say anything about pre-marital Sex"

ترجمہ: قرآن شادی سے قبل {یا شادی کے بغیر} جنسی عمل کے بارے میں کچھ نہیں کہتا۔

البتہ یہ تحریر گرفت میں آجانے کے خوف سے بلاگ کے صفحات سے اچانک غائب کر دی گئی۔ جس سے فری سیکس کے مادی ایجنڈے کی تکمیل کی کاروائی میں کچھ خلل پڑ گیا۔

موصوف کا موقف یہ ہے کہ یہ معاملہ حکومت وقت اور معاشرے کے حالات پر چھوڑ دیا گیا ہے۔ جنسی بے راہروی یا اسکی سزا کا کوئی ذکر ہی نہیں ہے۔ تفصیل کے لیے موصوف کی کتاب: "زنا قرآن کی نظر میں"۔ نیز بلاگ کے صفحات پر مباحث۔

یعنی: زنا ایسا کوئی اہم مسئلہ نہیں جس پر خدائی احکامات صادر کیے جاتے۔ موصوف کی اس تشریح سے ان کے متبعین میں "فری سیکس" کے جذبات تیزی سے پرورش پارہے ہیں۔

لفظ "زنا" کا جو لغوی ترجمہ موصوف نے "نظریہ میں ملاوٹ یا اسے مسخ کرنا" کے معنوں میں کیا ہے، اور جس طرح شرک اور زنا کو ایک ہم پلہ نظریاتی جرم ثابت کیا ہے وہ اپنی جگہ درست بھی ہو، جیسا کہ یہ عاجز بھی باور کرتا ہے، تو اس سے یہ جواز ہرگز نہیں پیدا ہوتا کہ جنسی بے راہروی کی دین میں کھلی اجازت دے دی گئی ہے۔ موصوف تو بظاہر اپنے مخصوص ایجنڈے کے تحت یہی نتیجہ اخذ کرنے پر تلے کھڑے ہیں۔ آئیے مختصر قرآن سے یہ ثابت کر دیتے ہیں کہ

اللہ تعالیٰ نے پوری تاکید کے ساتھ، قانونی اور میثاق کے پابند { ۴/۲۱ } ازدواجی رشتے کے علاوہ، کسی بھی قسم کے جنسی عمل یا تعلق سے صریحاً ممنوع فرمایا ہے۔

آیت: ۴/۲۴:

-----وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ ۚ كِتَابَ اللَّهِ عَلَيْكُمْ ۚ وَأُحِلَّ لَكُمْ مَّا وَرَاءَ ذَٰلِكُمْ أَن تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ ۚ فَمَا اسْتَمْتَعْتُمْ بِهِ مِنْهُنَّ فَلَهُنَّ أَجُورَهُنَّ فَرِيضَةً ۚ

ترجمہ:-۔۔[سابق سے جاری شدہ]۔۔۔ اور حرام کی گئیں تم پر شادی شدہ عفت مآب عورتیں بھی ماسوا ان کے جو سرپرستی کے حلف کے تحت تمہاری کفالت / نگہبانی / ماتحتی میں ہوں۔ اللہ نے قانوناً تمہاری ذمہ داری میں دی ہوں۔ اور اس سے ماوراء تمہارے لیے سب جائز ہیں کہ انہیں اپنے اموال کے ذریعے حاصل کرنا چاہو، عفت مآب طریقے سے یعنی شادی کے ذریعے، غیر قانونی جنسی تعلق کے لیے نہیں۔ پھر تم ان کی صلاحیتوں سے جو بھی استفادہ کرو تو ان کے پورے حقوق فریضہ کی طرح ادا کرو۔۔۔

آیت: ۴/۲۵:

وَمَنْ لَّمْ يَسْتَطِعْ مِنْكُمْ طَوْلاً أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ أَيْمَانُكُمْ مِّنْ فَتَيَاتِكُمُ الْمُؤْمِنَاتِ ۚ وَاللَّهُ أَعْلَمُ بِإِيمَانِكُمْ بَعْضُكُم مِّنْ بَعْضٍ ۚ فَانكِحُوهُنَّ بِإِذْنِ أَهْلِهِنَّ وَآتُوهُنَّ أَجُورَهُنَّ بِالْمَعْرُوفِ ۚ مُحْصَنَاتٍ غَيْرَ مُسَافِحَاتٍ وَلَا مُتَّخِذَاتِ أَخْدَانٍ

ترجمہ: اور جن کو تم میں سے طویل عرصہ تک باعصمت مومنات سے نکاح کی استطاعت نہ ہو تو وہ ان مومن لڑکیوں میں سے ایک سے نکاح کر لے جو تمہارے معاشرے میں سرپرستی کے حلف کے تحت تمہاری کفالت اور نگہبانی میں ہوں۔ اور یاد رہے کہ اللہ تمہارے ایمان و دیانت کا بہتر علم رکھتا ہے۔ تم سب ایک دوسرے میں سے ہو۔ پس ان سے ان کے متعلقین کی اجازت سے نکاح کرو اور ان کو پورے حقوق معروف طریقے سے ادا کرو، اور یہ سب پاکدامنی کے ساتھ ہونہ کہ آزاد جنسی عمل کے لیے یا پوشیدہ جنسی تعلقات کے لیے۔

آیت: ۵/۵:

الْيَوْمَ أُحِلَّ لَكُمْ الطَّيِّبَاتُ ۚ وَطَعَامُ الَّذِينَ أُوتُوا الْكِتَابَ حَلٌّ لَّكُمْ ۚ وَطَعَامُكُمْ حَلٌّ لَّهُمْ ۚ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِن قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسَافِحِينَ وَلَا مُتَّخِذِي أَخْدَانٍ

ترجمہ: آج تمہارے لیے تمام خوشگوار / موزوں چیزیں حلال کر دی گئیں۔ اور اہل کتاب کا طعام تم پر حلال ہے اور تمہارا طعام ان پر حلال ہے۔ اور حلال ہیں مومنات میں سے عفت مآب عورتیں اور تم سے ما قبل میں دی گئی کتاب والوں میں سے عفت مآب عورتیں۔ اگر۔۔ تم ان کے حقوق ادا کرو اور انہیں باعصمت طریق سے {شادی شدہ} رکھو نہ کہ آزاد جنسی تعلق کے لیے اور نہ ہی پوشیدہ تعلقات کے لیے۔

آیت ۳۳/۲۴ : وَلَيْسَتَّعَفُّفِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ

ترجمہ: اور وہ لوگ جو نکاح کی استطاعت نہ پائیں، ضبطِ نفس سے کام لیں یہاں تک کہ اللہ اپنے فضل سے انہیں صاحب استطاعت کر دے۔

اس عاجز کی رائے میں اگر موصوف ایک خاص خارجی ایجنڈے ہر عمل پیرانہ ہوتے تو اپنی زنا سے متعلقہ کتاب میں زنا کے نئے معانی متعارف کرنے کے ساتھ ساتھ درج بالا آیات بھی ضرور درج فرما دیتے تاکہ ان کی کتاب متنازعہ نہ بن پاتی اور نہ ہی ان کی ناکافی تشریح سے دین اسلام میں فری سیکس کا تصور پیدا ہو پاتا۔ لیکن جب موصوف خود ہی درج ذیل قسم کے فیصلے جاری کریں گے تو پھر ایجنڈے پر کام کرنے کا شبہ یقین میں بدلتے دیر نہیں لگے گی:-

“Quran does not say anything about pre-marital Sex”

ترجمہ: قرآن شادی سے قبل کے جنسی عمل کے بارے میں {یعنی دراصل} "شادی کے بغیر جنسی عمل" کے بارے میں کچھ نہیں کہتا۔

قارئین باسانی فیصلہ کر سکتے ہیں کہ کیا واقعی نہیں کہتا؟

عقیدہ نمبر ۸

- تاریخ کو کوئی حقیقت نہیں ہے۔ قرآن تاریخ کی کتاب نہیں ہے۔ اس کو تاریخی تناظر میں دیکھنا غلطی ہے۔
ملاحظہ فرمائیے آستانہ بلاگ سے ایک اقتباس:-

Dear
You are right that " man written history should have no base to 79 79 understand Quran ."
We can easily omit the history to interpret Quran .
such quotations are for those who have old interpretations engraved and can only be scratched and erased by nullifying their I from their own teachings .
However if yoy think our grammatical approach is enough , we can always depend upon grammatical translations .

24.1.2011 Thanks for the comment. Dr. Qamar Zaman

ترجمہ: ڈیر.....، آپ درست ہیں کہ " انسانی لکھی تاریخ کو قرآن کو سمجھنے میں کوئی بنیادی درجہ نہیں دینا چاہیے۔ ہم قرآن کی ترجمانی کرنے میں تاریخ کو آسانی سے نظر انداز کر سکتے ہیں۔ ایسے حوالے صرف ان کے لیے ہیں جو تدریجی تفسیروں کو دماغ میں نقش کیے ہوئے ہیں، اور یہ صرف اس صورت میں مٹائی جاسکتی ہیں کہ ان کی اپنے تعلیمات کو بے کار قرار دے دیا جائے۔ تاہم اگر تم بھی سمجھتے ہو کہ گرائمر کا ذریعہ کافی ہے، تو ہم ہمیشہ گرائمری تراجم پر انحصار کر سکتے ہیں۔ تبصرے کا شکریہ۔ ڈاکٹر قمر۔ ۲۴۔۱۔۲۰۱۱ "

قارئین، اس اہم موضوع پر موصوف کے بیان کے خط کشیدہ الفاظ "کافی جراتمندانہ بیان" کی حیثیت رکھتے ہیں، یعنی تاریخ کی اہمیت سے مکمل انکار۔ سوچ کی ناچنگلی کا یہ عالم ہے، کہ یہ ناقابلِ تردید حقیقت بھی قریب سے نہ گزری کہ خود رسول اللہ کی ذات اور قرآن کی شناخت بھی صرف اور صرف تاریخ سے ہی ہو سکتی ہے۔ امت مسلمہ کے پاس نہ تو کوئی آثار موجود ہیں، نہ دستاویزی ثبوت، نہ کوئی نشان اور نہ کوئی باقیات۔ نہ ہی رسالت مآب کی حکومت الہیہ کا کوئی ریکارڈ۔ حتیٰ کہ مزارِ اقدس کی توثیق بھی تاریخ ہی کرتی ہے۔ تاریخ ہی ہماری وہ اساس ہے جس پر کھڑے ہو کر ہم اسلام کے بارے

میں کوئی بھی تبصرہ، آرٹیکل، تھیسس یا تصنیف مرتب کرتے ہیں۔ رسول کی سیرت بھی تاریخ ہے۔ تمام تفاسیر بھی تاریخ ہیں۔ عربی ادب، لغات، حدیث، اسلامی فقہ، سب اسی تاریخ کا حصہ ہیں۔ ملاحظہ فرمائیے علامہ پرویز جیسے بلند پایہ ہمہ گیر علمیت کے حامل سکالر کا تاریخ کے بارے میں بیان، بمع قرآنی حوالہ:-

" مطالعہ، مشاہدہ اور تجربہ حصولِ علم کے بنیادی ذرائع ہیں۔ قرآن کریم ان ذرائع سے کام لینے پر بڑا زور دیتا ہے۔ انسان اور حیوان میں ایک بنیادی فرق یہ بھی ہے کہ ایک نسل (generation) یا ایک زمانے کا انسان اپنے تجربات اور مشاہدات کو اگلی نسل تک منتقل کر دینے کی صلاحیت رکھتا ہے۔ اسے تاریخ کہا جاتا ہے۔ نوعِ انسان کی تمام ترقیوں کا راز اسی میں مضمر ہے۔ زمانہ اپنے ارتقائی منازل اسی کے سہارے طے کرتا چلا آ رہا ہے۔ تاریخ کیا ہے؟ قرنہا قرن کی انسانی جدوجہد کا حاصل۔ ہزار ہا سال کی مسلسل تگ و تاز کا نچوڑ۔ اقوام و ملل کی سینکڑوں پشتوں اور نسلوں کا اندوختہ۔ انسان کے قلب و دماغ کی کاوشوں کا سیل رواں جو اپنے سرچشمہ کے قریب ایک جوئے کم آب سے زیادہ نہ تھا لیکن جوں جوں آگے بڑھتا گیا حدود و فراموش ہوتا گیا۔ یہ وجہ ہے جو قرآن کریم تاریخ کے مطالعہ پر اس قدر زور دیتا ہے۔ اس نے کہا کہ --- ولقد انزلنا لکیم آیت بیت ومثلا من الذین خلو من قبکم وموعظۃ للمتقین [۳۳/۲۴] --- { ہم نے تمہاری طرف اپنے واضح قوانین نازل کیے اور ان قوانین کے ساتھ اقوامِ سابقہ کے احوال و کوائف بھی نازل کیے جن میں ان لوگوں کے لیے جو زندگی کی خطرناک گھاٹیوں سے بچنا چاہتے ہیں، سامانِ عبرت و موعظت ہے }۔ "

اب ملاحظہ ہو موصوف کا بلاگ پر ایک جواب جس سے تاریخ پر موصوف کی دسترس کی حدود کا درست اندازہ لگایا جاسکتا ہے۔ اس سوال جواب کے بعد آپ موصوف کی اس مجبوری سے اتفاق فرمائینگے کہ جب علمِ تاریخ کی اہمیت سے " آگاہی " کا یہ عالم ہو تو پھر اس پورے علم ہی کی نفی کرنا کتنا ضروری ہو جاتا ہے،،،، پڑھنے کے بعد ضرور بتائیں کہ آپ کی کیا رائے ہے؟

پہلے موصوف سے کیا گیا سوال:-

"Dr Sahab And Mambers

**Is it possible that wahi reveals on some nabi other then Quran
in these days at any nation. "**

ترجمہ: "ڈاکٹر صاحب اور ممبران

کیا یہ ممکن ہے کہ آج کے دور میں کسی قوم میں کسی نبی پر مقرر آن کے علاوہ اور کتاب نازل ہو؟

اور اب موصوف کا "شاندار" جواب ملاحظہ فرمائیے:-

"If someone comes to the standard of ar- Rasool as described in detail in Quran and The Creator choses him then why not . The population in days of Prophet Mohammad was not more then few thousands in middle east .For few thousands of people in Middle East at any time in the past it is said that more than hundred thousands of prophet came The population now is in millions . We are bankrupt morally and ethically, . We have no morals and no values to follow , We don't see any role model to follow . To add further upon it no messengerwhat a pity . The leaders wether religious or social are characterless . Do you think today with all this femine stricken calamity there can be no person to guide us .? This is no justice to stop coming of prophets when it is needed most!"

ترجمہ: "اگر کوئی الرسول کے معیار پر پورا اتر آئے جیسا کہ مقرر آن میں واضح کیا گیا ہے، اور حقائق اسے چن لے، تو کیوں نہیں ہو سکتا؟

مڈل ایسٹ کی کل آبادی نبی کے دور میں چند ہزار سے زیادہ نہ تھی۔ کسی بھی ماضی کے وقت میں کہا جاتا ہے کہ ان چند ہزار لوگوں کے لیے ایک لاکھ سے زیادہ نبی آئے۔ اب آبادی دسیوں لاکھ میں ہے۔ ہم اخلاقی اور اصولی لحاظ سے دیوالیہ ہیں۔ ہمارے پاس نہ اخلاقی اصول ہیں نہ افتدار جنہیں فالو کیا جائے، ہمارے پاس کوئی فالو کرنے کیلئے کردار کا نمونہ بھی نہیں ہے۔ اس سب پر مستزاد، کوئی نبی بھی نہیں ہے۔ کیا بے بسی ہے؟ لیڈرز خواہ مذہبی ہوں یا سماجی بے کردار ہیں۔ کیا آپ سمجھتے ہیں کہ اس قحط زدہ بربادی میں ہمیں گائیڈ کرنے کے لیے کوئی انسان نہیں ہوگا؟

{ترجمہ ختم}

محترم قارئین، موصوف کا یہ جواب غالباً " انتہائے علم و خبر ہے، بلکہ کمالِ کشف و انکشاف " کی حیثیت رکھتا ہے۔ جتنی "تعریف" کی جائے کم ہے۔ مگر دیکھیے، اس شاندار جواب کا نہایت دلچسپ جواب الجواب، کسی اور کی زبانی، آپ کے ملاحظہ کے لیے درج ذیل ہے جس کے بعد اس ناچیز کو کچھ بھی تحریر کرنے کی حاجت نہیں رہے گی۔ براہ کرم غور سے ملاحظہ فرمائیں:-

جواب الجواب از بھٹی صاحب

{ قارئین یہاں طوالت کے خوف سے "جواب الجواب" کا انگریزی متن حذف کر دیا گیا ہے۔ صرف اردو ترجمہ پیش ہے }

ترجمہ: "آستانہ ممبر زیر سلا متی ہو۔"

یہ گزشتہ چار ماہ میں میری پہلی تحریر ہے۔ میں ایک ناظر رہنا پسند کرتا ہوں، لیکن:

[illegible]

ڈاکٹر قمر: "محمد رسول اللہ کے دور میں مڈل ایسٹ کی کل آبادی چند ہزار سے زیادہ نہ تھی۔"

بھٹی: "چند ہزار"؟ تاریخ کی اس سے بڑی تحریف کبھی نہیں سنی۔۔۔ اور۔۔۔۔۔ یہ "تعدادِ آبادی" پورے مڈل

ایسٹ " کا احاطہ کرتی ہے، صرف عرب کا نہیں؟ مہربانی فرما کر ہمیں اس تاریخ کا حوالہ ضرور دیں جو آپ کو ایسے آنکھیں کھول دینے والے حقائق بتاتی ہے؟ کیا آپ ایسا کر سکیں گے؟ جناب آپ مجھے مجبور کر رہے ہیں کہ آپ کی اس " عالمانہ تحقیق " کی تعریف کی جائے۔ لیکن۔۔۔۔ [مشکل یہ ہے کہ] منحوس، بگاڑی ہوئی، بے کار تاریخ {کسی بھی مسلم تاریخ

کی کتاب چیک کر لیں { نے یہ بتایا ہے کہ محمد رسول اللہ نے ۶۳۰ عیسوی میں { ۹ھ } غزوہ تبوک کے لیے جس لشکر کی رومن افواج سے لڑنے کے لیے راہنمائی کی، وہ ایک تیس ہزار نفری کا لشکر تھا۔ { اس کا مطلب تو یہ ہوا کہ تمام مڈل ایسٹ رسول کی اس فوج میں شامل تھا، کیونکہ تمام مڈل ایسٹ چند ہزار آبادی پر مشتمل تھا، بقول ڈاکٹر قمر؟ }۔

ہماری "بے کار تاریخ" یہ بھی بیان کرتی ہے کہ { کسریٰ ہر مزد چہارم ۹۰-۵۷۹ کے دور میں { لاکھوں یہودی عراق سے نقل مکانی کر کے عرب کے طول و عرض میں آباد ہو گئے۔ رسول کی تاریخ پیدائش یاد رہے: ۵۷۰ عیسوی۔ ایسا کیسے ہوا کہ یہ مہاجر یہودی گروپ لاکھوں میں تھا جبکہ مڈل ایسٹ کی کل آبادی "چند ہزار" تھی؟ یہ عظیم یہودی "فوج" تو تمام مڈل ایسٹ یونہی تسخیر کر سکتی تھی؟ ہماری بے کار تاریخ یہ بھی بیان کرتی ہے:-

۶۲۹-۶۱۰ ع کے دوران ایران اور روم ایک دوسرے کے ساتھ ایسے عساکر کے ساتھ متحارب رہے جن کی تعداد اکثر مرتبہ لاکھوں میں ہوتی تھی۔ مڈل ایسٹ میں یہ بڑی بڑی فوجیں کہاں سے آئیں جبکہ، آپ کہتے ہیں، کہ تمام مڈل ایسٹ میں کل آبادی "چند ہزار" تھی؟

ڈاکٹر قمر: "اگر کوئی الرسول کے معیار پر پورا اتر جاتا ہے، جیسا کہ قرآن میں بیان کیا گیا ہے، اور خالق اسے چن لیتا ہے تو نبی کیوں نہیں آسکتا۔"

بھٹی: رائے۔۔۔۔۔ جوڑ توڑ۔۔۔۔۔ اندازے بازی۔۔۔۔۔ تو ہم۔۔۔۔۔ یہ آخر کیا ہے جناب؟
قرآن تو یہ بالکل نہیں کہتا کہ اور رسول آئیں گے۔۔۔۔۔۔۔۔۔۔ تو پھر آپ اس نکتے پر کوئی فیصلہ کیوں کر دے سکتے ہیں؟
وہ بندہ اوپر کے ریمارکس میں ٹھیک حوالے دیتا ہے جو یہ ثابت کرتے ہیں کہ قرآن رسولوں کے بارے میں صرف ماضی کے صیغے میں بات کرتا ہے۔

اور۔۔۔۔۔ "اگر خالق اسے چن لیتا ہے"۔۔۔۔۔؟ کیا خالق نے چننا ایک بار پھر شروع کر دیا ہے؟ آپ کا تو یہ بیان ریکارڈ پر ہے جناب کہ کوئی خالق نہ کسی کو چننا ہے نہ ہی کسی کو وحی بھیجتا ہے، یہ تو صرف "نیچر ہے جو اپنے آپ کو بندے پر ظاہر کر دیتی ہے" { کسی ایسے بندے پر جو برتر علم و دانش حاصل کر لیتا ہے }؟ کیا یہ ایک نیا "یوٹرن" ہے؟ یا پھر آستانہ پر آپ لوگ قرآن کو ایک بکواس کرنے کا آلہ بنا کر اس سے کھیل رہے ہیں؟ اتنے فاش قسم کے تضادات کے ساتھ؟

ڈاکٹر قمر: لیڈرز خواہ مذہبی ہوں یا سماجی، بے کردار ہیں۔ کیا آپ سمجھتے ہیں کہ اس قحط زدہ بربادی میں ہمیں گائیڈ کرنے کے لیے کوئی انسان نہیں ہوگا؟

نبی کو آنے سے روکنے میں کوئی انصاف نہیں ہے جبکہ آج اس کی ضرورت سب سے زیادہ ہے۔

بھٹی: آپ کا مطلب ہے کہ لیڈرز گائیڈ نہیں کرتے۔۔۔ صرف رسول گائیڈ کرتے ہیں؟ تب پھر کون ان تمام ترقی یافتہ امیر، ویلفیر، سفید فام قوموں کو گائیڈ کر رہا ہے؟ لیڈرز یا رسول؟۔۔۔ جہاں تمام دنیا اپنے لیڈرز کی راہنمائی سے ترقی کر رہی ہے، وہاں آپ بہت سپیشل لوگ ہیں جو ترقی صرف جب ہی کر سکیں گے جب کوئی رسول آئے گا؟ کیوں؟ یہ کیا مذاق ہے؟ یہ آپ کی طرف سے بڑا غیر فطری اور دور از کار مطالبہ ہے کہ آپ کو صرف رسول درکار ہیں، نہ مصلح اور نہ مخلص لیڈر؟ آپ تو جناب انتہاء تک پہنچ رہے ہیں۔ آپ تو بڑے دور دراز کے فیصلے کرتے ہیں۔ آپ تو لوگوں کے ساتھ دھوکا دہی کی واردات میں ملوث ہیں۔ آپ تو جناب کسی خفیہ ایجنڈے پر کام کر رہے ہیں۔ ایسا ظاہر ہوتا ہے جناب۔۔۔۔۔ کہ کہیں آپ ہی تو نئے آنے والے۔۔۔ رسول۔۔۔ نہیں ہیں؟

ڈاکٹر قمر: "ماضی میں یہ کہا جاتا ہے کہ لاکھ سے زیادہ نبی آئے۔"

بھٹی: ایسا کس نے کہا ہے، جناب؟ اگر قرآن نے؟۔۔۔ تو کہاں؟۔۔۔ اگر نہیں تو۔۔۔۔۔ آپ ایک غیر قرآنی بکو اس کا حوالہ کیوں دیتے ہیں جناب؟

اگر آپ اسے تاریخ سے لے رہے ہیں، تو میں یہ نتیجہ نکالتا ہوں کہ آپ ایک منافق ہیں جناب۔ آپ تو اپنی تحریروں میں تاریخ کی نفی اور اسے مطعون کرتے ہیں۔ اب آپ تاریخ سے افسانے کیوں اخذ کر رہے ہیں، اور آپ اپنے استدلال کے حق میں دیومالا سے حوالے دے رہے ہیں؟

مہربانی فرما کر میرے تبصرے کا براہ امت منائیے گا۔ میرے پاس لکھنے کا وقت نہیں ہوتا، مگر جس پست معیار کی دانش اور علم آپ نے تحریر ادا کیا ہے، اس نے مجھے مجبور کیا کہ اس منافقانہ بکو اس کو مسترد کروں۔۔۔۔۔ افسوس ہے۔۔۔ لیکن یہ ظاہر ہے کہ آپ قرآنی تعلیم میں فراڈ شامل کرنے کے کسی مشن پر کام کر رہے ہیں۔ اور اس کے لیے آپ تاریخ اور

دیوالا سے بھی مدد لے لیتے ہیں، جو کہ آپ کے واضح موقف، اور آپ کے متبعین کے واضح موقف کے بالکل خلاف ہے۔

بھٹی صاحب کا تبصرہ ختم۔

قارئین کی اطلاع کے لیے عرض ہے کہ درج بالا تفصیلی و خود مکتفی تبصرہ موصوف کے بلاگ پر پوسٹ ہوتے ہی فی الفور حذف کر دیا گیا تھا۔ کیونکہ یہ بحیثیتِ مجموعی اس ادارے کے اور اس کے سربراہ کے علمی معیار و دسترس کی پول کھول دیتا ہے۔ بہر حال ادارے کے اس قسم کے متواتر اقدامات سے ادارے کی دیانت داری اور سچائی کا پول پہلے ہی بخوبی کھل چکا ہے۔ یہ ایک افسوسناک عمومی مشاہدہ ہے کہ حیات بعد الموت پر یقین نہ رکھنے والوں کی اکثریت روحانی اقدار اور اخلاق عالیہ سے عاری ہوتی ہے۔ یہ مادہ پرستی کا خاصہ ہے اور دہریت کے فلسفے کا شاخسانہ۔

عقیدہ نمبر ۹

"الحیض" عورتوں کے حیض کو نہیں کہا جاتا بلکہ جنگوں میں خون کے بہنے کا ذکر ہے۔

آیت ۲/۲۲۲ کے سیاق و سباق میں کیونکہ جنگوں کا ہی ذکر ہے اس لیے الحیض جنگوں میں خون بہنے کو کہا گیا ہے۔ آخر قرآن عورتوں کے ایک طبعی عمل کا کیوں ذکر فرمائے گا جس کو انسان اچھی طرح جانتا ہے۔ ملاحظہ ہو ویب سائٹ پر جناب موصوف کا ترجمہ، سورۃ البقرۃ کی آیت ۲/۲۲۲ اور اس سے متعلقہ موصوف کی تشریح و بحث:-

وَيَسْأَلُونَكَ عَنِ الْمَحِيضِ قُلْ هُوَ أَذَىٰ فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّىٰ يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ النَّوَافِلَ وَيُحِبُّ الْمُتَطَهِّرِينَ

"اور لوگ تم سے خون ریزی کے بارے میں دریافت کریں گے، کہہ دو کہ وہ تو ایذا اور تکلیف ہے اس لئے کمزور لوگوں پر خون ریزی کے معاملے میں خون ریزی سے علیحدگی اختیار کرو۔ اور جب تک وہ غیر الہی احکامات سے اپنے آپ کو علیحدہ نہ کر لیں ان سے تعلقات قائم نہ کرنا۔ البتہ جب غیر الہی احکامات سے پاک ہو جائیں تو جس طرح احکامات الہی میں ارشاد فرمایا ہے ان کے پاس حباؤ۔ کچھ شک نہیں کہ اللہ کی مملکت توبہ کرنے والوں اور غیر الہی احکامات سے پاک صاف لوگوں کو محبوب رکھتا ہے۔"

اب ملاحظہ فرمائیے موصوف کی درج بالا ترجمہ کے حق میں بحث:-

مباحث:-

اس آیت میں لفظ الحیض آیا ہے۔ اس کا مادہ حیض ہے۔ علامہ رشید نعمانی لکھتے ہیں:- "یہ ظرف زمان۔ (وقت حیض) ظرف مکان (مقام حیض) اور مصدر (حیض آنا) یا بمعنی حیض یعنی وہ ناسد خون جو مخصوص زمانے اور مخصوص حالت میں

محض جیسا کہ علامہ صاحب نے فرمایا "اسم ظرف" ہے جس کا مطلب ہوا کہ سوال حیض کی جگہ یا وقت سے متعلق نہیں ہے ورنہ سوال بھی بے محل ہے اور جواب بھی بے محل۔

اب رہا سوال کہ کیا لفظ الحیض کو بطور مصدری معنوں میں لیا جائے تو بھی جواب نفی میں ہے۔ عورت کے خاص ایام میں جو کیفیت ہوتی ہے اس سے متعلق سوال کیا جائے گا؟۔۔۔۔۔۔۔۔۔۔۔۔ جی نہیں۔۔۔۔۔۔۔۔۔۔۔۔ کیونکہ جواب بتا رہا ہے کہ یہ عورت کی اس کیفیت سے متعلق نہیں ہے۔ جواب دیا گیا (قُلْ هُوَ آدَمٰی) کہو کہ یہ ایذا ہے۔
یہ ایک ایسا دو ٹوک بیان ہے جس میں کسی شک کی کوئی گنجائش
نہیں۔۔۔۔۔۔ لیکن کیا یہ بیان حقیقت پر مبنی ہے۔۔۔۔۔۔ اگر تو اس کی تصدیق ہوتی ہے تو یہ ترجمہ حتمی ہے ورنہ اس ترجمے میں خدائی ہے۔۔۔۔۔۔ حالت حیض میں کچھ عورتوں کو یقیناً تکلیف ہوتی ہے لیکن یہ اصول نہیں ہے۔ ہر ماں اپنی بچی کے لئے پریشان نظر آتی ہے کہ کہیں اس کی بچی کے کپڑے حیض کے خون سے نہ بھر جائیں اور اسے پتہ بھی نہ چلے۔ چند خواتین ہی ہوتی ہیں جو اس تکلیف کے لئے ڈاکٹروں سے علاج لیتی ہیں؟ دوسری اہم بات کے یہ الحیض ہے یعنی معرف بالام ہے جس میں کسی خاص حیض کی بات ہو رہی ہے۔ اس لئے یہ آیت خواتین کی اس حالت کے متعلق جسے حیض کہا جاتا ہے قطعاً نہیں ہے۔

راقم کا تبصرہ:

موصوف درج بالا بحث میں گرامر کا اصول بھی بیان کرتے ہیں پھر اس سے صاف انحراف بھی فرماتے ہیں۔ دیکھیے

موصوف کا بیان:-

"محض جیسا کہ علامہ صاحب نے فرمایا "اسم ظرف" ہے جس کا مطلب ہوا کہ سوال حیض کی جگہ یا وقت سے متعلق نہیں ہے۔"

اب اس بیان میں واقعہ تضاد کے بارے میں کیا کہا جائے؟ سوال "حیض کی جگہ یا وقت سے متعلق" کیوں نہیں ہے؟ اسم ظرف تو ہمیشہ ظرفِ زمان و ظرفِ مکان ہی کو ظاہر کرتا ہے۔ تو پھر محض [اسم ظرف] کا مطلب حیض کے مقام / جگہ یعنی ظرفِ مکان، یا حیض آنے کا وقت یعنی ظرفِ زمان سے متعلق کیوں نہیں ہے؟ کیا کسی کے پاس اس خاص طرز کے استدلال کا کوئی جواب ہو سکتا ہے؟ سوائے ایک غیر موجود پیچیدگی از خود پیدا کر کے ترجمہ کو ذاتی رنگ دینے کی کوشش کے علاوہ اسے اور کیا کہا جاسکتا ہے؟ یہ موصوف کے تضادات سے پُر اسلوبِ نگارش کا ایک اور ثبوت ہے۔

ہر فعل سے اس کام کے کرنے یا ہونے کی "جگہ" یا "وقت" بنانے کے لئے "مفعول" {ع پر زبر اور زیر حسب قاعدہ} کے وزن پر اسم مکان یا زمان بنالیا جاتا ہے۔ یہی اسم ظرف کا سیدھا سا اصول ہے۔ مقتل: قتل کرنے کی جگہ، قتل گاہ، قتل کرنے کا وقت یا زمانہ۔ مغرب: سورج غروب ہونے کی جگہ یا وقت۔ مسجد: سجدہ کرنے کی جگہ یا وقت۔ مقعد: بیٹھنے کی جگہ یا وقت، وغیرہ۔

چلیے درج بالا آیت میں کچھ دیر کے لیے ہم "المحیض" کا مطلب "جنگ کے دوران خون کا بہنا" مان لیتے ہیں۔ اور دیکھتے ہیں کہ یہی معنی کسی دوسرے مقام پر فٹ بیٹھتا ہے یا نہیں؟ آئیے دیکھ لیتے ہیں تشریف الآیات کے اصول کے تحت ایک اور آیت میں "المحیض" کا استعمال، جس سے یہ بات کھل کر سامنے آجاتی ہے کہ ڈاکٹر صاحب موصوف کا موقف درست نہیں ہے، اور یہ لفظ غالباً خواتین کے فطری سائیکل ہی سے تعلق رکھتا ہے:-

آیت: ۶۵/۴:

وَاللَّائِي يَسْنَنَ مِنَ الْمَحِيضِ مَنْ نَسَانَكُمْ إِنْ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحِضْنَ وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا

ترجمہ: اور تمہاری نساء میں سے جو حیض کے اوقات سے مایوس ہو چکی ہوں، اگر تم ان کے معاملے میں شک میں مبتلا ہو جاؤ، تو ان کی عدت کا شمار تین ماہ ہے اور ان کے لیے بھی جنہیں حیض نہ آتا ہو / آیا ہو۔ اور حاملہ خواتین کا وقت پورا ہوتا ہے ان کے وضع حمل پر۔

جو اللہ کے قوانین کی پرہیزگاری کرتے ہیں وہ ان کے لیے معاملات آسان فرمادیتا ہے

-

قارئین کرام یہاں سیاق و سباق میں بات طلاق سے متعلق چل رہی ہے۔ "نساء" بھی یہاں خالص نکرہ میں عورتوں کے لیے استعمال کیا گیا ہے۔ کیا یہاں ڈاکٹر صاحب "محیض" کا ترجمہ "جنگوں میں بہنے والا خون" ثابت کر سکیں گے؟ غالباً ہرگز نہیں۔

نیز موصوف کا یہ بیان: "دوسری اہم بات کے یہ **المحیض** ہے یعنی معرف بالام ہے جس میں کسی خاص حیض کی بات ہو رہی ہے۔ اس لئے یہ آیت خواتین کی اس حالت کے متعلق جسے حیض کہا جاتا ہے قطعاً نہیں ہے۔"۔۔۔۔۔ آیت ۶۵/۴ پر پہنچ کر بالکل فسخ ہو جاتا ہے کیونکہ یہاں بھی "المحیض" ہی استعمال ہوا ہے اور خواتین کی اس حالت ہی کے بارے میں استعمال ہوا ہے جسے حیض کہا جاتا ہے اور جو عدت کی گنتی کے لیے بڑی اہمیت رکھتا ہے۔

تو ثابت ہوا کہ موصوف کے ترجمے میں ۲/۲۲۲ کے تحت درج شدہ بحث صرف ذاتی قیاس پر مبنی ہے۔ ترجمہ کو ذاتی عقائد کے تحت بگاڑنے کی ایک اور کوشش ہے جو تشریف الآیات کے اصول کے تحت درست ثابت نہیں ہوتی۔

عقیدہ نمبر ۱۰

- قرآن ان چیزوں کے بارے میں بات نہیں کرتا جو ثابت نہ کی جاسکیں یا ہمارے ادراک اور فہم سے بالاتر ہوں۔

موصوف کا یہ متواتر اعلان ہے کہ قرآن حیات بعد الموت کا ذکر نہیں کرتا نیز ایسی کسی بھی چیز کا ذکر نہیں کرتا جو عملی طور پر ثابت نہ کی جاسکے۔ موصوف کی تحریر سے ایک اقتباس:

"I am sure more than anything that ,
QURAN DOES'NT TALK OF THOSE THINGS WHICH CANT BE PROVED
OR ARE BEYOND OUR COPREHENSION OR UNDERSTANDING.
26.11.2010"

ترجمہ: " میں کسی بھی چیز سے زیادہ اس پر یقین رکھتا ہوں کہ قرآن ان چیزوں کے بارے میں بات نہیں کرتا جو ثابت نہ کی جاسکیں یا ہمارے ادراک اور فہم سے بالاتر ہوں۔ "

- اب یہ تو ظاہر ہے کہ روحانیت (metaphysics) یا روحانی زندگی کا تعلق اعلیٰ ترین شعوری اقدار سے ہے جو عملی طور پر ٹھوس شکل و صورت نہیں رکھتی۔

- اور ثبوت کے طور پر کسی مجسم عملی شکل میں سامنے نہیں لائی جاسکتی۔

- نیز اسی لیے مولائے کریم نے اسکی ماہیت سمجھانے کی کوشش بھی نہیں کی۔ صرف اس کی موجودگی کی وثوق کی ساتھ "خبر" دی ہے۔۔۔

- اور اس پر ایمان لا کر اس کے حصول کے لیے کردار سازی کا لائحہ عمل دیا ہے۔

- اس کو سمجھنے کی یا جاننے کی تلقین نہیں کی۔

- پس موصوف کیونکہ کسی غیر مادی عنصر یا جذبے کو ماننے کیلئے تیار نہیں اس لیے مجسم مادی یا عملی ثبوت کے بغیر روحانیت کو بھی ماننے سے انکاری ہیں۔

- حتیٰ کہ اللہ کی ذات کو بھی وہ " حکومت الہیہ " کی مادی شکل میں دیکھتے اور مانتے ہیں

- اور اسے لفظ "اللہ" کی عملی اور سمجھ میں آنے والی مادی تشریح اور معنی سمجھتے ہیں۔
- اللہ کا غیر مادی وجود ان کے نزدیک ثابت نہیں ہے کیونکہ اس کا ٹھوس وجود ان کے سامنے نہیں ہے۔ اور اس کے لیے موصوف "لا تدركه الابصار" { ۶/۱۰۳ } کا درست حوالہ بھی دے دیا کرتے ہیں۔ وہ کائنات کو خالق کے وجود کا سمجھ میں آجانے والا عملی ثبوت نہیں مانتے۔ یعنی اس کو خالق نہیں مانتے۔
- حیرت تو یہ ہے کہ انبیاء کے ناموں یا ذات کی بجائے انکی صفات پر توجہ مرکوز کرنے کا دن رات ڈھنڈورا پیٹنے والے یہ محترم دوست، اللہ کے معاملے میں یہ یکسر فراموش کر جاتے ہیں کہ اللہ کی ذات کا بھی تو اس کی صفات ہی سے ادراک کیا جاتا ہے؟ وہاں ذات کے انکار کے ایجنڈے کے لیے اسکی تجسیم کا مطالبہ کرنے کی بجائے صفات پر توجہ مرکوز کیوں نہیں کی جاتی؟ کیا وہاں پھر وہی مادہ پرستی یا دہریت کا ایجنڈا اڑے آ جاتا ہے؟ خواہ دوہری پالیسی اور منافقت کا الزام ہی کیوں نہ لگ جائے؟
- انبیاء کی جن صفات پر موصوف کا ارتکاز ہے وہ کیسے آپ کی فہم میں آ جاتی ہیں، جب کہ صفات مادی وجود نہیں رکھتیں اور ان کا کوئی ثبوت پیش نہیں کیا جاسکتا؟ یا کیا آپ کا ارتکاز ان صفات کو مادی وجود بخش دیتا ہے؟
- اگر نہیں، تو صفات کے مادی پیکر میں نہ ہونے کے باوجود آپ ان پر یقین کیوں کرتے ہیں؟ کیا یہ "ان دیکھے" { الغیب } ہی کی ایک شکل پر یقین نہیں ہے؟
- یا آپ صرف یہ کہہ سکتے ہیں کہ انبیاء کی صفات کے رو بہ عمل آنے کا آپ کو تاریخ سے ثبوت ملتا ہے۔ لیکن یہاں سوال یہ پیدا ہو گا کہ آپ تو تاریخ کو نہ ہی تسلیم کرتے ہیں اور نہ ہی اسے کوئی اہمیت دینے کو تیار ہیں؟
- یہ کس قسم کے عقائد ہیں جن کے بارے میں آپ خود تضاد، تذبذب و دو عملی کا شکار ہیں؟ اس کے باوجود آپ ان غیر یقینی عقائد کو قرآن کے ترجمے کی اساس بنانے پر بضد ہیں؟

جہاں تک اللہ کے مادی وجود رکھنے کا تعلق ہے، تو کیوں کہ کوئی بھی مادی وجود اس ذات عالی کے بلند ترین سطح وجودیت اور بے پایاں قوت کی نمائندگی کر ہی نہیں سکتا اس لیے کوئی بھی مادی شکل یا روپ [form] اس کے شایانِ شان ہی نہیں ہے۔ اسی لیے وہ اپنے تئیں کسی مادی وجود میں ظاہر (manifest) نہیں کرتا۔ اور یہ اس کے وجود کے فہم سے انکار کی کوئی شعوری بنیاد نہیں ہے۔ تمام اعلیٰ شعوری / روحانی اقدار بھی تو دیکھی نہیں جاسکتیں، پھر بھی ہم ان کے وجود کا ادراک اور ان پر عمل کے اثرات و نتائج پر ایمان رکھتے ہیں۔ بغیر کسی مادی موجودگی کے۔ کیوں؟؟؟ فرماتے ہیں:

Logically there can not be a description of a thing in any book which you can not understand. As It will be useless to tell the description of God so is the case with his metaphysical world It will be useless to tell the details of that world .

So In my view (and I can be 100% wrong) there can not be any description of Life hereafter.

"ترجمہ: منطقی طور پر کسی بھی چیز کا ایسا کوئی بیان کسی بھی کتاب میں نہیں ہو سکتا جو آپ سمجھ نہیں سکتے ہوں۔ کیونکہ یہ ایک بے کار بات ہوگی کہ اللہ کے بارے میں کوئی وضاحت کی جائے اور ایسا ہی معاملہ فوق الفطرت دنیا کے بارے میں ہے کہ اس کی تفصیل بیان کرنا بے کار ہوگا۔ تو میرے نظریے میں [اور میں سو فیصد غلط بھی ہو سکتا ہوں] مترآن میں حیات بعد المات کا کوئی بیان نہیں ہو سکتا۔"

حیات بعد المات تو اپنے عنوان کے تحت زیر بحث آچکا ہے۔ اور موصوف اپنے نظریے میں، اپنی کشادہ دلی کے ساتھ، شاید ہنڈرڈ پر سنٹ غلط ثابت ہو چکے ہیں۔ یہاں مختصر آئیہ بہتر ہوگا کہ چند ایسے امور کا خاموشی سے ذکر کر دیا جائے جو خود خالق نے بیان بھی کیے ہیں اور یہ بھی فرمایا ہے کہ "انسان انہیں سمجھ یا جان نہیں سکتا کیونکہ وہ اس کے علم، فہم یا ادراک سے بالاتر ہیں"، اور پھر اس قرآنی سند کے ساتھ فیصلہ قارئین پر چھوڑ دیا جائے کہ وہ موصوف کی اس مفروضہ تھیوری کو کہاں تک صحیح یا غلط باور کرتے ہیں۔ ملاحظہ فرمائیے:-

{۱} آیت: ۲/۱۵۵: **وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَمْوَاتٌ وَلَكِنْ لَا تَشْعُرُونَ**

ترجمہ: جو لوگ اللہ کی راہ میں مار دیے جاتے ہیں ان کو مردہ مت کہو۔ وہ تو زندہ ہیں لیکن تم اسے سمجھ نہیں سکتے۔

بالکل واضح ہے کہ ایک حقیقت بتائی بھی جا رہی ہے اور یہ بھی بتلایا جا رہا ہے کہ تمہاری سمجھ سے بالا ہے۔ البتہ موصوف نے اپنے ترجمے میں اس آیت کو اپنے ذاتی، مادی رنگ میں پیش کیا ہے۔

{۲} آیت: ۸۵/۱۷: وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا

ترجمہ: اور وہ تم سے پوچھتے ہیں / پوچھیں گے الروح [وحی] سے متعلق۔ کہ دو کہ الروح میرے پروردگار کے حکم سے متعلق ہے اور تم العلم، یعنی اس سے متعلقہ فہم وادراک، نہیں دیے گئے ہو ماسوائے ایک قلیل پیمانے کے۔

اس مقام پر بھی بالکل واضح ہے کہ ایک حقیقتِ ثابتہ کا ذکر ہے، اور یہ بھی کہا جا رہا ہے کہ تم کو اس کی نوعیت [یا طریقہ] تنزیل وغیرہ کی جانکاری نہیں دی گئی ہے۔

{۳} آیت: ۳۲/۱۷: فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ

ترجمہ: پس انسان نہیں علم رکھتا کہ ان کیلئے آنکھوں کی ٹھنڈک کا کیا سامان پوشیدہ رکھا گیا ہے ان کے اعمال کی جزا کے طور پر۔

یہاں بھی واضح ہے کہ یہ اطلاع بھی دی جا رہی ہے کہ انعامات تیار ہیں، لیکن یہ بھی بتایا جا رہا ہے کہ آپ انہیں جان نہیں سکتے۔ یہاں یہ بھی ثابت ہوتا ہے کہ انعامات اس دنیا سے متعلق ہر گز نہیں ہیں، ورنہ ان کا بیان کیا جاسکتا تھا اور یہ حیطہ فہم وادراک میں آسکتے تھے۔

{۴} آیت ۶۱-۶۰-۵۶: نَحْنُ قَدَرْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ -- عَلَىٰ أَنْ نُبَدِّلَ أَمْثَالَكُمْ وَنُنشِئَكُمْ فِي مَا لَا تَعْلَمُونَ

ترجمہ: ہم نے تمہارے درمیان الموت کے واقع ہونے کو ایک فتان بنادیا ہے۔ اور اس کے بعد اس کام میں بھی ہم پیچھے نہیں رہیں گے کہ ہم تمہارے وجود کی صورت / شکل بدل دیں اور تمہیں اس شکل میں زندہ کریں کہ جس کے بارے میں تم کوئی علم نہیں رکھتے۔

یہاں تو نہ صرف ایک اور حقیقت واضح کی جا رہی ہے جس کے بارے میں آپ کوئی ادراک نہیں رکھتے، بلکہ انسان کی جسمانی موت اور حیاتِ آخرت کی ایک نئی ماہیت میں دوبارہ زندگی کا ثبوت بھی مہیا کیا جا رہا ہے۔ غور فرمائیے، تینوں نکات موصوف کے تین بنیادی عقائد کی مکمل نفی کر رہے ہیں۔

{۵} آیات: ۲۱۶/۲، ۲۳۲، ۲/۶۶-۳۔ یہ وہ چند مزید آیات ہیں جہاں حقائق کی طرف اشارے بھی دیے جا رہے ہیں، اور ان کی بارے میں یہ بھی کہا جا رہا ہے کہ اللہ تو ان کے بارے میں جانتا ہے لیکن آپ نہیں جانتے۔

مندرجہ بالا مستند حقائق کی روشنی میں قرآن کے جدید "مترجم" کی حیثیت سے موصوف کے درج ذیل بیان کے بارے میں قارئین خود فیصلہ کر سکتے ہیں:-

ترجمہ: "میں کسی بھی چیز سے زیادہ اس پر یقین رکھتا ہوں کہ قرآن ان چیزوں کے بارے میں بات نہیں کرتا جو ثابت نہ کی جاسکیں یا ہمارے ادراک اور فہم سے بالاتر ہوں۔"

اختتامیہ

کسے خبر تھی کہ لے کے ہاتھ میں چراغِ مصطفوی

لگا تا پھرے گا زمانے میں آگِ شرارِ بولہبی

قرآن کے ساتھ جو مذاقِ آستانہ کے صفحات پر کیا جا رہا ہے وہ اپنی نوعیت میں منفرد ہے۔ یہ وہ انوکھے جیالے ہیں جو قرآنی تراجم کو اپنی مغربیت زدہ ذہنیتوں کی تائید میں کسی بھی حد تک مسح کرنے کو تیار بیٹھے ہیں۔ ضمیر فروشی، ایمان فروشی اور وطن فروشی ان کی اساس اور بدزبانی، دشنام طرازی اور الزام تراشی ان کے تخصص کا میدان ہے۔ یہ جماعت اس قابل ہے کہ تمام قرآنی حلقوں میں اس سے مکمل لا تعلقی اختیار کر لی جائے۔

قارئین، اس تحریر کے دوران ہی اطلاع ملی ہے کہ آستانہ پر ایک ایسی شخصیت کی باقاعدہ کردار کشی کی مہم کا آغاز کر دیا گیا ہے جو حال ہی میں تاریخ میں اولین قرآنی "لیڈر" کی حیثیت سے ابھرے ہیں اور "جنت پاکستان پارٹی" کے نام سے پہلا قرآنی سیاسی پلیٹ فارم قائم کرنے کی دردمندانہ جدوجہد میں ہمہ تن مصروف ہیں۔ یہ بے غرض و بے لوث محترم قرآنی شخصیت، کیلیفورنیا میں مقیم اور نمایاں مقامی حیثیت کے حامل، ڈاکٹر اثر الاسلام سید ہیں جو quaideazam.com کے نام سے قرآنی ویب سائٹ کے روح رواں ہیں۔ ابتدائی طور پر آستانہ پر انہیں آرمی اور آئی ایس آئی کا ایجنٹ قرار دے دیا گیا ہے اور ایسا تاثر دیا گیا ہے جیسے ان کے پاس فنڈز کے ڈھیر لگے ہوئے ہوں۔ اس مذموم مہم کے پس منظر میں وہی ابلیسی ایجنڈا کارفرما ہے کہ ہر حقیقی قرآنی روح رکھنے والے کو آگے بڑھنے سے روک دیا جائے تاکہ "ہونہ جائے آشکارا شرع پیغمبر کہیں"۔ اور کہیں ایسا نہ ہو جائے کہ قرآنی لوگ واقعی کمرِ ہمت کس کر عملی میدان میں اتر آئیں۔ یعنی "ہم تو ڈوبے ہیں صنم، تم کو بھی لے ڈوبیں گے"۔

اگرچہ امت مسلمہ اپنے زوال کی آخری حدوں کو چھو چکی ہے اور بنظرِ غائب مزید بگاڑ و فساد کی گنجائش نظر نہیں آتی، پھر بھی اس قعرِ منزلت میں کیا یہ سوچنا مناسب ہو گا کہ آستانہ جیسے صیہونی آلہ کاروں کو آزادی اظہار کے نام پر اپنی من مانی کرنے دی جائے؟ یہ چند دین فروش تخریب کاروں پر مشتمل مختصر گروہ کون سا نیا فساد یا ہولناک انقلاب برپا کر سکتا

ہے؟ علم و دانش کے میدان کے یہ چند بونے جو موجودہ دور کی ذہانت و فراست کے کسی بھی معیار پر پورا نہیں اترتے، آخر قرآن کے ساتھ مزید کیا ستم ڈھا سکیں گے؟ تضاد، تناقض، عدم مطابقت اور منافقت جیسے عیوب سے پُر ڈاکٹر صاحب موصوف کی تحریریں آخر کتنے لوگوں کو حلقہ بگوش کر پائیں گی؟ آج کی دنیا بہت ذہین ہو چکی ہے اور بین السطور سب کچھ پڑھ لیتی ہے۔ پس پردہ سب کچھ دیکھ لیتی ہے۔ تین یا چار زبان دراز جنکے نزدیک کسی کی بھی شخصیت اور آبرو مندی کوئی حیثیت نہیں رکھتی، اور جو آستانہ بلاگ کے صفحات پر بھونکنے والے کتے اور پھاڑ کھانے والے درندوں کا رول ادا کر کے اپنے تئیں فاتح عالم تصور کر رہے ہیں، ماسوا اپنی بدبودار اصلیت کی نمائش کے اور کسی کا کیا بگاڑ لیں گے؟ جن کے سربراہ کو قرآن سے قریبی مس کے دعویٰ کے باوجود اس حقیقت سے آگاہی نہ ہو کہ سب سے برا کھانا وہ ہے جو دین فروشی کے معاوضے سے کھایا جائے۔ اور سب سے بڑا ظلم وہ ہے جو کردار کشی کی صورت کیا جائے، وہ بالآخر خود بخود ایک نفسیاتی مریض کی موت اس طرح مرجائیگی کہ "تمہاری داستاں تک بھی نہ ہوگی داستاںوں میں"۔

تاہم جیسا کہ اس عاجز نے ماقبل میں عرض کیا کہ آج ناممکن کو ممکن بنانا کچھ زیادہ مشکل نہیں۔ یہ سب وسائل اور اثر و رسوخ کا کھیل ہے۔ یہ عاجز اس ادارے کے خارجی آقاؤں سے، اور ان کے وسائل اور رسوخ سے صرف نظر نہیں کر سکتا۔ انہی آقاؤں نے اپنے ہولناک گیم پلان کا اولین منصوبہ ۶۴۴ء سے ۷۵۰ء عیسوی کے دوران ایسی کمال ہوشیاری سے پایہ تکمیل تک پہنچایا تھا کہ عقل دنگ رہ جاتی ہے۔ جب ہم وسائل کی بات کرتے ہیں تو تاریخ کے داخلی اور خارجی محور اور حوادث کا دقیق جائزہ یہ نتیجہ سامنے لاتا ہے کہ دین اللہ کے انہدام کی تمام کاروائیوں میں یہودی اکابرین کو امت پر حکمران انتظامیہ کا پورا تعاون اور تمام ممکنہ مراعات حاصل تھیں۔ اسی لیے انہوں نے ناقابل تردید کارہائے نمایاں انتہائی نظم کے ساتھ سرانجام دے ڈالے اور امت مسلمہ کو اس کے تمام تر ورثے سے محروم کرنے میں کامیاب رہے۔

پس ہم سب کے لیے موجودہ صورتِ حالات ایک خاص مرحلہ تفکیر، تدبیر اور تعمیل ہے۔ قبل اسکے کہ یہ اخلاق باختہ مادیت پرست بونے اپنے صیہونی آقاؤں کے وسائل کے بل بوتے پر ایک خوفناک غنصر کی شکل اختیار کریں اور امت کو ایک نئے دینی بحران میں مبتلا کر سکیں، آئیے ہم سب قرآنی گروپ، ادارہ quaideazam.com کے تحت قائم کردہ خالص قرآنی سیاسی پلیٹ فارم "جنت پاکستان پارٹی" کے پرچم تلے متحد ہو کر اصل دین اللہ کے قیام کی عملی جدوجہد میں اپنے تن من دھن کی بازی لگا دیں۔ پارٹی کی وطن عزیز کے آئین کے تحت رجسٹریشن اسی ماہ متوقع ہے، جس کے فوری بعد بھرپور تشہیری اور تنظیمی مہم کا اجراء کر دیا جائیگا۔ انشاء اللہ العزیز۔ آپ سب پر سلامتی ہو۔